


# కార్మికలోకం

నవంబర్ 2005

మాస పత్రిక

వెల: రూ.5



త్రామికవర్గ ప్రయోభిలాషి ఐన్‌స్టీన్



సామ్రాజ్యవాదానికి ప్రతిఘటన



రాజేంద్రప్రసాద్ కు నంది అవార్డు




ఎలక్ట్రిసిటీ నాయకుల పాదయాత్ర



## 50 ఏళ్ళ ఆంధ్రపదేళ్



4వ వర్ణం



జననం : 24.9.1912

మరణం : 29.11.2001

స్వాతంత్ర్య సమర యోధుడు

మన నేత

కా॥ నండూరి ప్రసాదరావు

సవంబరు 29న కా॥ నండూరి  
వర్ణం సభలను జయప్రదం చేద్దాం...



# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 20

సంచిక 11

విడి ప్రతి వెల : రూ. 5

సంగ్రహ చందా : రూ. 50

## విషయ సూచిక

సంపాదకీయం	1
కవర్ స్టోరీ- 50 ఏళ్ల ఆంధ్రప్రదేశ్	3-5
అల్బర్ట్ ఐన్ స్టీన్	7
ఉద్యమ వార్తలు	8-9
సమ్మె ఫోటో ఫీచర్	10-
అసంఘటిత కార్మికుల	12
బాలలొకం-ఎత్తుకు పైఎత్తు	14
మంచి సమాజం కోసం	15
సామ్రాజ్యవాద యుద్ధాన్ని ప్రతిఘటించండి	16-17
ప్రజల విజయం	18
చిల్లర దుకాణాలు	19
కథ- చావు	20-21
యాజమాని ఎవరు?	22-23
ఆర్థికసమ్మె అనుభవాలు-గుణపాఠాలు	24-25
బాణామతి మరణాలు ఇంకెనాళ్ళు?	27
జాతీయ గ్రామీణ ఉపాధి హామీ చట్టం	28
మంచి చిత్రాలకు నంది అవార్డులు	30
కవిత	31
గ్రామసేవకుల జి.ఓ.	32

### మేనేజర్

### కార్మికలోకం

యన్.వి.ఆ. స్వరక కేంద్రం, 1-1-60/4.

ఆర్థిక ప్రాంత రోడ్డు ముప్పరాబాద్, హైదరాబాద్ - 20.

ఫోన్ : 27612474 ఫ్యాక్స్ : 27610128

### ఎడిటోరియల్ బోర్డు

#### ఎడిటర్ : వై. సిద్ధయ్య

సభ్యులు: పర్వ సత్యనారాయణ,  
ఎస్.వీరయ్య, ఆర్.సుధాభాస్కర్, పి.రోజా,  
పి.రాజారావు, పి.అజయ్ కుమార్

### మేనేజిరియల్ బోర్డు

#### మేనేజర్ : పి.రాజారావు

సభ్యులు: పర్వ సత్యనారాయణ,  
టి.ఎన్.వి.రమణ, అల్లూరి లోకేశ్

## సమానపనికి సమానవేతనం హుళక్కినా?

సమానపనికి సమానవేతనం చెల్లించాలని పంజాబ్-హర్యానా హైకోర్టు తీర్పునిచ్చింది. ఈ తీర్పుపై వచ్చిన రిట్ అప్పీల్ ను సుప్రీంకోర్టు విచారించి హైకోర్టుకు భిన్నంగా తీర్పునిచ్చింది. అత్యున్నత న్యాయస్థానం ఇచ్చిన ఈ తీర్పు కార్మికవర్గానికి నష్టదాయకం. ప్రపంచ బ్యాంకు సంస్కరణలకు అత్యున్నత స్వాయవ్యవస్థ ప్రభావితమౌతున్న తీరుకు ఈ తీర్పు ప్రత్యక్ష నిదర్శనం.

ఒకే పని చేసిన పర్మినెంట్ ఉద్యోగులతో సమానంగా దినసరి, కాంట్రాక్టు కార్మికులకు వేతనం చెల్లించనవసరం లేదని ఈ తీర్పు సారాంశం. ఉద్యోగ నియామకంలో అభ్యర్థుల మెరిట్, సీనియర్టీ ఆధారంగా చేస్తారని, అటువంటి వారికి ఇచ్చే అధిక వేతనం దినసరి, కాంట్రాక్టు కార్మికులకు చెల్లించనక్కరలేదని తీర్పు అంటున్నది. అసమానతలు తగ్గించే రాజ్యాంగం ఆర్టికల్ 14 స్ఫూర్తికి ఈ తీర్పు విరుద్ధం. ఆర్టికల్ 14 స్ఫూర్తికి అనుగుణంగానే సమాన పరిహార (ఈక్వల్ రెన్యూమరేషన్ 1976) చట్టం పార్లమెంటు ఆమోదం పొందింది. ఈ చట్టం ప్రకారం ఏ యజమానీ ఒకే విధమైన పనికి తక్కువ వేతనం చెల్లించరాదు. మహిళలకు కూడా సమానపనికి సమాన వేతనం చెల్లించాలి. ఒకే పనికి, ఒకే తరహాపనికి కూడా ఈ చట్టం వర్తిస్తుంది. జీతం చెల్లింపు, ఉద్యోగ రిక్రూట్మెంట్ లోకాని ఎటువంటి వివక్ష పాటించరాదన్నది స్పష్టం.

న్యాయమూర్తులు తమ తీర్పుతో ఒక పనికి అనేక కోణాలు ఉంటాయని, ఒకే పనిగా కనిపించినంత మాత్రాన సరిపోదని శైలివిచ్చారు. దినసరి, కాంట్రాక్టు కార్మికుల పేరుతో యజమానులు కార్మికశ్రమను కారుచౌకగా దోచుకోవడానికి వీలును కనిపించే కోణం వదిలి, కనిపించని కోణాన్ని న్యాయమూర్తులు వెతికి పట్టుకున్నారు. మెరిట్, సీనియర్టీ ఉన్న పర్మినెంట్ కార్మికులకు హెచ్చు జీతాలు ఉండటాన్ని ప్రశ్నించరాదన్నారు. వాస్తవం దీనికి పూర్తి విరుద్ధంగా ఉంటున్నది. శాశ్వత ఉద్యోగులు గతకాలంలో రిక్రూట్ అయ్యారు. ఇటీవల చేరిన దినసరి కార్మికులలో ఎక్కువ భాగం అదనంగా చదువుకున్నవారేనన్నది సత్యం.

అనేకమంది కాంట్రాక్టు ఉద్యోగులు దినసరి ఉద్యోగులుగానే రిటైరౌతున్నారు. రాష్ట్రంలో అన్ని షుగర్ ఫ్యాక్టరీలలో ఇదే స్థితి. సర్వీసు లేకుండానే రిటైరౌతున్నారు. మెరిట్, సర్వీసు ఉన్నా దినసరి ఉద్యోగులను దోపిడీ చేసే లక్ష్యంతోనే వారిని పర్మినెంట్ చేయడం లేదు. దినసరి, నైపుణ్యంగల కార్మికుడైనా కనీసం నైపుణ్యంలేని పర్మినెంట్ కార్మికుడితో సమానంగా జీతం చెల్లించమని కోరినా యజమాన్యాలు నిరాకరిస్తున్నాయి.


పని, ఉత్పత్తి గురించే మాట్లాడే యజమానులు మెరిట్, సర్వీస్ వంకపెట్టి చట్టాన్ని ఉల్లంఘించడానికి ఈ తీర్పు ఒక సదవకాశాన్ని కల్పించింది. కొన్ని సందర్భాల్లో మెరిట్, సర్వీసు లేకపోయినా పని సమానంగా ఉన్నప్పుడు సమాన జీతం ఇవ్వడం ఎందుకు న్యాయం కాదు? అది న్యాయమూర్తులకే ఎరుక.

అత్యధిక తీర్పులు కార్మిక ప్రయోజనాలకు భిన్నంగా ఉంటున్నాయి. పైకి వాదనలు ఏమి చెప్పినా తక్కువ వేతనాలతో కార్మికులతో పని చేయించాలనే ఏకైక లక్ష్యం కనిపిస్తున్నది. అందుకే అరకొరగా కార్మికులకు అనుకూలంగా ఉన్న చట్టాలను కూడా లేకుండా చేస్తున్నారు. కొన్ని చట్టాలను యజమానులకు అనుకూలమై సవరిస్తున్నాయి. కొత్త కనీసవేతనాలు వర్తించని వారికి ఏ చట్టాలు రావడం లేదు. డిఎ ఏమాత్రం కాంట్రాక్టు కార్మికులకు వర్తించదు. పిఎఫ్ వడ్డీరేటు తగ్గించారు. పెన్షన్ ఎలా ఎగ్గొట్టాలో తీవ్రంగా ఆలోచిస్తున్నారు. స్పెషల్ ఎకనామిక్ జోన్ ల స్పెషల్ ఏమంటే యజమానులకు అన్నీ రాయితీలే. కార్మికులకు అతితక్కువ జీతాలు ఇచ్చే ఆధునిక జైళ్ళు.


కార్మికుల కడుపులు కొట్టడమే ఈ తీర్పుల పర్యవసానం. సమాన పరిహారచట్టం 1976 ద్వారా దినసరి, కాంట్రాక్టు కార్మికులందరికీ జీతాలు మారటంలేదు. కాని నేడు మార్చమని అడిగే హక్కును కూడా సుప్రీం కోర్టు రద్దు చేసింది. దినసరి, కాంట్రాక్టు కార్మికులను సంఘటితపరచటమే సమస్యకు సరైన పరిష్కారం.



# మర్రివారికి



వివిధ పత్రికల  
సాజన్యంతో





# 50 వత్సర ఆంధ్రప్రదేశ్

తెలుగువారి తరతరాల సుందర స్వప్న ఫలం, సమైక్య రాష్ట్రం ఆంధ్రప్రదేశ్. ఇది 50వ వసంతంలోకి అడుగిడింది. నవంబర్ 1న స్వర్ణోత్సవాలను రాష్ట్ర ప్రభుత్వం నిర్వహిస్తున్నది. ఈ 50 వత్సరాలలో ఏం సాధించామన్న ప్రశ్న సగటు తెలుగువాణ్ణి వేధిస్తున్నది. కొన్ని విజయాలు... ఎక్కువ వైఫల్యాలు. వెనుకబాటుతనం, ఒడిదుడుకులు, కల్లోలాల్లే కనిపిస్తాయి. పోరాడి సాధించిన సమైక్యత, రాష్ట్ర పాలకుల పాపాలకు బీటలు వారుతోంది. ఎక్కువ కాలం రాష్ట్ర పాలన చేసిన కాంగ్రెస్, తెలుగుదేశం పార్టీలే తెలుగు ప్రజలకు సంజాయిషీ చెప్పాలి. తెలంగాణాతో సహా వెనుకబడిన ప్రాంతాల సమగ్ర అభివృద్ధికి ఉద్యమించటమే రాష్ట్ర సమైక్యతకు గ్యారంటీ కల్పిస్తుంది. ఆ స్ఫూర్తితో చుట్టుముట్టే చీకట్లను ఛేదించుకుంటూ విశాలాంధ్రలో ప్రజారాజ్యం దిశగా సాగిపోదాం!



## మా తెలుగుతల్లి

మా తెలుగు తల్లికి మల్లెపూదండ  
మా కన్న తల్లికి మంగళారతులు  
కడుపులో బంగారు, కనుచూపులో కరుణ  
చిరువప్పులో సిరులు దొరలించు మా తల్లి

మా తెలుగు  
గలగలా గోదారి కదలి పోతుంటేను  
బరబరా కృష్ణమ్మ వరుగులిడుతుంటేను  
బంగారు పంటలే పండుతాయి  
మురిపాల ముత్యాలు దొరలుతాయి

మా తెలుగు  
లమరావతీ నగరి అపురూప శిల్పాలు  
త్యాగయ్య గొంతులో తారాడు నాదాలు  
తిక్కయ్య కలములో తియ్యదనాలు  
నిత్యమై, నిఖిలమై నిలిచియాడేదాక

రుద్రమ్మ భుజభక్తి, మల్లమ్మ పతిభక్తి  
తిమ్మరుసు భీయుక్తి, కృష్ణరాయల కీర్తి  
మా చెవుల రింగుమని మారుమ్రోగేదాక  
నీ పాటలే పాడుతాం, నీ ఆటలే ఆడుతాం

జై తెలుగుతల్లీ, జై తెలుగుతల్లీ  
శంకరంబాడి సుందరాచార్య

బ్రిటిష్ ఆంధ్రగా, నైజాం తెలంగాణాగా విభజింపబడి ఉన్న తెలుగు బిడ్డలంతా ఒకే పరిపాలన క్రిందకు రావాలనేది, వారికి సౌభాగ్యవంతమైన జీవితం నమకూర్చాలనేది నాటి తెలుగుప్రజల అభిమతం. దేశ స్వాతంత్ర్య పోరాటం, సాహిత్య ఉద్యమం, పొట్టి శ్రీరాములు వంటి మహనీయుల త్యాగాలు నృష్టించిన ప్రజా ఉద్యమాలు, కమ్యూనిస్టుల సుదీర్ఘ ప్రజాపోరాటాలు... ఈ ప్రవంతులన్నీ కలసి 1956 నవంబర్ 1న ఆంధ్రప్రదేశ్ను సాధించాయి.

దోపిడీలేని నమాజం సాధించాలన్నది కమ్యూనిస్టుల లక్ష్యం. అందుకే “విశాలాంధ్రలో ప్రజారాజ్యం” అన్న నినాదం ఇచ్చారు. విశాలాంధ్ర ఏర్పడింది. ప్రజారాజ్యం రాలేదు. రాష్ట్రం ఏర్పడిన నాటి నుండి, సంపన్నులు, వారి అడుగులకు మడుగులొత్తే వారే ఈ రాష్ట్ర పాలన సాగించారు. వారి పెత్తనం కష్టజీవులను దోపిడీ నుండి విముక్తి చేయలేదు సరిగదా, రాష్ట్రంలో అన్ని ప్రాంతాలను సమానంగానైనా అభివృద్ధి చేయలేకపోయింది.

‘అన్నపూర్ణ’గా పేరుగాంచిన మన రాష్ట్రంలో నూటికి 74మంది పౌష్టికాహారం తినడంలేదని ప్రభుత్వ లెక్కలతోనే ప్రొఫెసర్ ఉత్సా పట్నాయక్ తెలియజేశారు. పొగాకు, పత్తి వంటి వాణిజ్య పంటలు వేసిన రైతులు ఒకనాడు ఆత్మహత్యలు చేసుకునేవారు. ఈనాడు ఏపంట వేసినా జీవితం సాగని స్థితికి రైతాంగం చేరారు. ప్రజలకు విజ్ఞానం అందించటంలోకాదు, అందరికీ కనీసం అక్షర జ్ఞానం కలిగించలేదు. అక్షరం నేర్చుకున్న ఆ కొందరికైనా ఉపాధి చూపలేక విఫలమౌతున్నారు.



వానలోస్తే, వరదలోస్తే, కరువు, కాటకాలు ఎదురైతే, ఎండలు కాస్తే, చలిగాలులు విస్తే, చచ్చేవాడు పేదవాడే.

చేతికొచ్చిన విశాలాంధ్ర పెత్తనాన్ని, ప్రజారాజ్యం నిర్మించలేక విఫలమైన సంపన్నవర్గాలే తమ చేతగాని తనంతో ఏర్పడిన వెనుకబాటుతనాన్ని సాకుగా చూపి, అనేకమంది అమరుల పోరాట ఫలితంగా ఏర్పడిన విశాలాంధ్రను ముక్కలు చెయ్యాలని కోరుతున్నారు. ప్రత్యేక తెలంగాణా కావాలని డిమాండు ముందుకు తెచ్చారు.

వెనుకబాటుతనాన్ని ప్రాంతానికి అంటగడుతున్నారు. తెలంగాణా ప్రాంత అభివృద్ధికి ప్రత్యేక రాష్ట్రమే పరిష్కారంగా ప్రచారం చేస్తున్నారు. ప్రజలలో వున్న అసంతృప్తిని వేర్పాటువాదం వైపు మళ్ళిస్తున్నారు. అన్ని ప్రాంతాలలో ఉన్న కష్టజీవుల వెనుకబాటుతనం చెప్పడంలేదు. “దేశమంటే మట్టికాదోయ్ దేశమంటే మనుషులోయ్” అన్న తెలుగు భాష చెప్పిన సత్యాన్ని మరుగుపరుస్తున్నారు.

\*\*\*

భారత దేశ చరిత్ర గుర్తుస్తున్నది. నాటి జాతీయోద్యమానికి సమరశీల కేంద్రం బెంగాల్ రాష్ట్రం. దాన్ని రెండుగా చీల్చి బలహీన పరచాలని బ్రిటిష్ వారు ప్రయత్నించారు. విభజనకు వ్యతిరేకంగా ఆ రాష్ట్ర ప్రజలు 1905లో సాగించిన ‘వందేమాతర’ ఉద్యమం జాతీయోద్యమానికి కొత్త స్ఫూర్తినిచ్చింది. దేశంలోని జాతుల మధ్య ఐక్యతను రంగం మీదికి తెచ్చింది. దీని ప్రభావంతో తెలుగు ప్రజలు జాతీయోద్యమానికి మరింత చేరువయ్యారు. చీలిఉన్న తెలుగువారు ఏకం కావాలన్న కోర్కె ఉద్యమ రూపం తీసుకుంది.

ఆనాటి ప్రజల సమైక్య నినాదమే, భారతదేశ రాష్ట్రాల మధ్య బ్రిటిష్ వారు, వారికి అనుకూలంగా గీసుకున్న సరిహద్దులను చెరిపేయాలని తీర్మానించింది. భాష ప్రాతిపదికగా సరిహద్దులను తిరిగి గియ్యాలని తీర్మానించింది. స్వభాషలో పరిపాలన సాగించుకునే హక్కు స్వాతంత్ర్యోద్యమం వాగ్దానం. పరిపాలన మన భాషలోనే కాదు, కష్టజీవుల కోసం అనే వర్గదృక్పథం కలిగించిన నినాదం “విశాలాంధ్రలో ప్రజారాజ్యం”.

ప్రజాతంత్రపాలన అంటే నామాటలో, నామాటతో పరిపాలన వ్యవహారాలను చక్కబెట్టే నా హక్కును అనుభవించటమే.

పాలించేవాడి భాష, పాలింపబడేవాడి భాష వేరైతే ఇద్దరు చెవిటివాళ్ల మధ్య సంభాషణగా తయారౌతుంది. ప్రతి పౌరుడూ తన హక్కులు పొందాలన్నా, బాధ్యతలు నేరవేర్చాలన్నా, పాలనలో భాగస్వాములు కావాలన్నా పాలనచేసే చట్టాలేవో తెలియాలి. తన భాషలో వాటికి భాష్యం చెప్పగలగాలి. లేకుంటే ఏమౌతుంది?

కార్మిక చట్టాలను అమలు జరిపించుకోవాలన్నా ఇంగ్లీషు తెలిసిన లాయర్ల చుట్టూ కార్మికులు తిరగవలసి రావడంలేదా?

**తెలంగాణ వారికి కావలసింది**  
వేరుకుంపటి కాదు. తమ ప్రాంతాల అభివృద్ధి. అంటే తిండి, గుడ్డా, నీరు, వ్యవసాయం, తమ బిడ్డల చదువులూ, ఉద్యోగాలూ. ఇవన్నీ ప్రత్యేకరాష్ట్రంతో వచ్చిపడవు సరికదా, ఉన్న వనరులన్నీ కొత్త రాష్ట్ర పరిపాలనకు హంగులూ, పాలకులకు భోగాలూ, భారీగా దక్షిణలూ నమకూర్చడంలోనే ఆవిరైపోతాయి. ఆ తర్వాత రాష్ట్రంలో ఏర్పడే వదవీ కేంద్రాలకూ అవి సృష్టించే అల్లర్లకూ మూల్యం చెల్లించవలసింది కూడా ప్రజలే.

■ **పణతుల రామచంద్రయ్య**  
(శ్రీ వెంకటేశ్వర విశ్వవిద్యాలయ ఆచార్యులు)

\*\*\*

సమైక్య రాష్ట్రంలో సాధించిన కొద్దిపాటి అభివృద్ధి అయినా ప్రజల ఉమ్మడి పోరాటాల ద్వారానే సాధ్యమయింది. 1959లో ఆంధ్రప్రదేశ్ స్టేట్ ఎలక్ట్రిసిటీ బోర్డు ఏర్పడిన తరువాతే ఈ రాష్ట్రంలో వెలుగులు చిమ్మాయి. భూగర్భజలాలు సాగునీరైనాయి. వెనుకబడిన జిల్లాల చేలు సహితం పచ్చదనం సంతరించుకున్నాయి. వ్యవసాయం బహుముఖమైంది. కృష్ణా, గోదావరి ప్రాంతాలకు పరిమితమైన చెరుకు, పసుపు, పత్తి... వంటి వాణిజ్య వంటలు వెనుకబడిన జిల్లాలకు విస్తరించాయి. డ్రాక్ష విస్తరించింది. పండ్లు, కూరగాయలు ప్రత్యామ్నాయ జీవన వనరులు అయినాయి.

వెనుకబడిన ఈ జిల్లాల సాగులో వచ్చిన మార్పు అనేక చక్కెర, నూలు మిల్లుల ఏర్పాటుకు, ఆయా జిల్లాలలో వేలాది యువకుల ప్రత్యామ్నాయ ఉపాధికి అవకాశాల తలుపులు తెరచాయి. ఒక్క విద్యుత్ రంగమే రాష్ట్రంలో ప్రత్యక్షంగా లక్షమందికి, పరోక్షంగా మరో రెండులక్షల మందికి ఉపాధి కలిగించింది. చౌకగా, తగినంత సమయం విద్యుత్ సరఫరా కావాలనేది ఈరోజు రైతాంగం కోరుతున్న డిమాండ్.

ప్రభుత్వరంగంలో మూడు పూలు ఆరుకాయలుగా విస్తరించిన మరొక సంస్థ రోడ్డు రవాణా. నైజాం జిల్లాలలో అరకొరగా వుండిన రోడ్డు రవాణా అన్ని ప్రాంతాలకు విస్తరించింది. మనుషుల రవాణాకే గాక పచ్చికూరలు, పాలు వంటి వ్యవసాయ ఉత్పత్తులను మార్కెట్లకు చేరవేసుకునే అవకాశం రైతులకు వచ్చింది. ప్రైవేటీకరంగంలో చులకనగా చూడబడే రవాణారంగ కార్మికులు, ఉద్యోగులు, ప్రభుత్వఉద్యోగుల డిగ్గిటీని పొందగలిగారు. లక్షలాది మందికి ప్రత్యక్ష, పరోక్ష ఉపాధి కలిగించింది.

మన రాష్ట్రంలో ఏర్పడిన మరొక ప్రధానమైన మార్పు పారిశ్రామిక రంగం. భారీ పెట్టుబడులు, లాభాలు అంతంత మాత్రంగా వుండే ఐ.డి.పి.ఎల్., బి.హెచ్.ఇ.ఎల్., బి.హెచ్.పి.వి., ఇ.సి.ఐ.ఎల్., స్టీల్, ఎరువుల కర్మాగారం వంటివి వచ్చాయి. అవి ఉపాధిని విస్తృతం చేశాయి. వెనుకబడిన జిల్లాలలో వీటిని అనుసరించి వేలాది చిన్నతరిశ్రమలు, పారిశ్రామికవాడలు ఏర్పడ్డాయి. ఇలా పారిశ్రామికవంతం కాకుంటే, పరిమిత మేరకైనా వ్యవసాయేతర ఉపాధులకు అవకాశం వుండేదికాదు.

పోరాడి సాధించిన నాగార్జునసాగర్, శ్రీశైలం వంటి ప్రాజెక్టులు కృష్ణానది ఇరువైపుల జిల్లాలను సస్యశ్యామలం చేస్తున్నాయి.

చేనేత కార్మికులకు నూలును అందుబాటులోకి



తెచ్చేందుకు, ప్రతి రైతాంగానికి రక్షణ కల్పించేందుకు కో-ఆపరేటివ్ స్పిన్నింగ్ మిల్లులు ఏర్పడ్డాయి. అవన్నీ మూతపడ్డాయి. చేనేత కార్మికులు ఇటుకలు, సిమెంటు మోస్తూన్నారు. స్పిన్నింగ్ మిల్లు కార్మికులు వాచ్మేన్లు, రిక్షావాలాలు అయిన ఉదంతాలు నాకు తెలుసు. వందలాది కార్మికుల ఆత్మహత్యల గాథలు మన మనసులలో తొలగిపోలేదు. అదే సమయంలో జౌళి ఎగుమతుల్లో చైనాతో పోటీపడేంత శక్తివంతంగా ఆ పరిశ్రమ కొత్తగా ముస్తాబవుతోన్నది.

పైన పేర్కొన్న విషయాలు సరిపోతాయని కాదు. అవకాశాలన్నీ వాడుకోగలిగామని చెప్పడం కాదు. జనజీవితమంతా మూడుపూలు ఆరుకాయలుగా వర్ణిస్తున్నదని కాదు.

\*\*\*

కార్మికవర్గ అనుభవాల దృష్ట్యా కూడ ఈ సమస్యను వరిశీలిద్దాం. ఒకే యాజమాన్యం క్రిందగల వర్కర్లు, ఐక్యపోరాటాలకైనా పూనుకునేందుకు, ఈ ఐక్యశక్తితో విజయాలు సాధించేందుకు అవకాశాలు ఉంటాయి.

మన రాష్ట్రంలో విద్యుచ్ఛక్తి కార్మికుల అనుభవం ఏమిటి? ప్రైవేటీకరణ చేసే ప్రయత్నానికి వ్యతిరేకంగా మొదటి మహా ప్రదర్శన నడిపి ఆనాడు వెనక్కికొట్టారు. ప్రైవేటీకరణ జరగలేదు. కార్మికులలో ఐక్యత దెబ్బతిన్న తర్వాత విభజన జరిగింది. చాపక్రిందనీరులా సర్వీసులు కాంట్రాక్టీకరింపబడుతున్నాయి. ఐక్యంగా నిలవరించగలశక్తి ఇంకా సంతరించుకోవలసే వుంది.

రాష్ట్ర ఎన్టీవోలు, ఉపాధ్యాయులు, కార్మికులు ఒకే వేదిక మీద నుండి పోరాడినందున రాష్ట్ర ప్రభుత్వం రాజీపడక తప్పని పరిస్థితులు ఏర్పడింది. ఈనాడు ఐక్య ఆర్టీసీ కార్మికులు ఒక ఒప్పందం సాధించగలిగారు. సంస్థ రక్షణకు పోరాడుతున్నారు.

\*\*\*

వసూలు చేయదగిన పన్నులు తగ్గుతున్నాయి. నిధులకు కేంద్ర ప్రభుత్వంవైపు చూడవలసిన దుస్థితిలో అన్ని రాష్ట్రాల ఆర్థిక పరిస్థితి దిగజారిపోయింది. కేంద్రం రోజురోజుకు సంపన్నులకు రాయితీలు ఇస్తోంది. కేంద్రం సమకూర్చుకున్న సంపదలోనే భాగం తప్ప రాష్ట్రాలకు, కేంద్రం ఎలాంటి ఆర్థిక విధానాలు అనుసరించాలని చెప్పే అధికారం లేదు. అక్కడి నుండి వచ్చే నిధులు దిగజారుతున్నాయి.

అభివృద్ధికి - నిధులకు ఇంతటి అవినావభావ సంబంధమున్న ఈ సమయంలో -

కేంద్రంతో చిన్న రాష్ట్రాలు శక్తివంతంగా పోట్లాడగలవా?

చిన్న రాష్ట్రాలు పరిపాలనా వ్యయాన్ని భరించగలవా?

కేంద్రంతో పోరాటం లేకుండా, అభివృద్ధికి నిధులెట్లా?

గత్యంతరంలేని పరిస్థితిలో ప్రైవేట్ కంపెనీల ముందు

“పరిశ్రమలు పెట్టండహో...” అని సాగిలపడుతున్నారు.

రాష్ట్రాలమధ్య పోటీ పెంచి, కుప్పలు తెప్పలుగా రాయితీలు పొందుతున్నాయి కంపెనీలు. ఓక్స్‌వాగన్ ఆట ఇదేనని సాక్షాత్తు ముఖ్యమంత్రి చెప్పారు.

అందువల్ల చిన్న రాష్ట్రాలు సంక్షేమ రాష్ట్రాలుగా గాక సంక్షోభ రాష్ట్రాలుగా మాత్రమే మిగులుతాయి.

ఒక ప్రాంతంవారు అధికారానికొస్తే, ఆ ప్రాంతం అభివృద్ధి చెందుతుందంటున్నారు. ఈ రాష్ట్రాన్ని పాలించింది సర్కార్, రాయలసీమ వారేకాదు తెలంగాణా వారు భాగస్వాములే. అన్ని ప్రాంతాలలో అభివృద్ధిగాని ప్రాంతాలు ఎందుకువున్నాయి?

\*\*\*

అప్పుల పేరిట ప్రపంచబ్యాంక్ మన జీవిత కోణాలన్నింటా నిప్పులు పోసే ప్రయత్నం చేస్తున్నది. ఉన్న ఉపాధి అవకాశాలు పోతున్నాయి. కొత్తవి అనేవి ఏర్పడితే క్యాజువల్, కాంట్రాక్ట్ కూలీలౌతున్నాయి. పండించే పంటలు, ఫ్యాక్టరీల ఉత్పత్తులు భారతీయుల అవసరాల కోసం కాదు. ఎగుమతుల కోసం, డాలర్ సంపాదన కోసంగా తయారౌతోంది.

ఈ ప్రపంచీకరణ పెనుభూతాన్ని ఎదిరించి నిలిచి, ప్రభుత్వాలను మెడలువంచి విధానాలు మార్పించాల్సిన కర్తవ్యం తక్షణం సాధించుకోవాల్సిన డిమాండ్‌గా మన ముందుకొచ్చింది.

బలమైన ఉద్యమం, బలమైన రాష్ట్రాలు చిత్తుశుద్ధిగల ప్రభుత్వాలు మాత్రమే ప్రపంచీకరణకు ద్వారాలు తెరిచే కేంద్ర ప్రభుత్వ విధానాలను ఓడించగలవు. చిన్న రాష్ట్రాలు కాదు. విభజన ఉద్యమాలు కాదు.

కార్మికవర్గం మనుషులుగా బ్రతికే అవకాశం కోసం ప్రపంచ కార్మికుల ఐక్యత ఈనాడు అవసరమైనా, ఆచరణకు రావలసిన నినాదంగా ముందుకొస్తున్న ఈ తరుణంలో, నేరుగా ప్రభుత్వాల విధానాలతోనే కార్మికవర్గం తలపడవలసిన ఈ రోజుల్లో, ప్రజల భాషతో, ప్రజలకందుబాటులో పరిపాలన వుండాలని కష్టజీవులు సాధించుకున్నవి భాషా ప్రయుక్త రాష్ట్రాలు. వాటిని కలవారి భోజ్యంగా తయారు చేసేదే వేర్పాటువాదం.

తెలుగువారి తరతరాల సుందర స్వప్న ఫలం సమైక్య రాష్ట్రం ఆంధ్రప్రదేశ్. అది 50వ వసంతలోకి అగుగిడింది. నవంబర్ 1నుండి స్వర్ణోత్సవాలను రాష్ట్ర ప్రభుత్వం నిర్వహిస్తోన్నది. ఈ 50 వసంతాలలో ఏం సాధించామన్న ప్రశ్న సగటు తెలుగువాణ్ణి వేధిస్తున్నది. విజయాలు కొన్ని మాత్రమే. వైఫల్యాలు, వెనుకబాటుతనం, ఒడిదుడుకులు, కల్లోలాల్లే ఎక్కువగా కనిపిస్తాయి. రాష్ట్ర పాలకుల పాపాలకు పోరాడి సాధించిన సమైక్యత బీటలువారుతున్నది. ఎక్కువకాలం రాష్ట్ర పాలన చేసిన కాంగ్రెస్, తెలుగుదేశం పార్టీలే తెలుగు ప్రజలకు సంజాయిషీ చెప్పాలి. తెలంగాణాతో సహా వెనుకబడిన ప్రాంతాల సమగ్ర అభివృద్ధికి ఉద్యమించటమే రాష్ట్ర సమైక్యతకు గ్యారంటీ కల్పిస్తుంది. ఆ స్ఫూర్తితో చుట్టుముట్టే చీకట్లను ఛేదించుకుంటూ విశాలాంధ్రలో ప్రజారాజ్యం దిశగా సాగిపోదాం.


మన నినాదం సాధించిన విశాలాంధ్రలో ప్రజారాజ్య సాధన. కలవారి స్వార్థపర నినాదం ప్రత్యేక రాష్ట్రం.

కష్టజీవులారా! జాగ్రత్త రహో!!

■ వి.శ్రీహరి



# నింగినంటిన నిత్యావసర వస్తువులు



హైదరాబాద్ లో ఉల్లిపాయల కోసం బారులుతీరిన మహిళలు

**మొ**న్న వంటగ్యాస్, నిన్న ఉల్లి, నేడు మినపపప్పు... ఇలా దేశంలో నిత్యావసర వస్తువులు బ్లాక్ మార్కెట్ లో కొనుక్కోవలసి వస్తోంది. దీంతో సామాన్య మానవుని పరిస్థితి అగమ్యగోచరంగా మారింది. ఎందుకీ పరిస్థితి దాపురించింది? ప్రభుత్వాలు ఏ మాత్రం ముందుచూపుతో వ్యవహరించినా ఈ దుర్భర పరిస్థితి వచ్చేదికాదు.

**ముందుగా గ్యాస్ పరిస్థితినే చూద్దాం...**

రిలయన్స్ అధీనంలో ఉన్న జామ్ నగర్ చమురు శుద్ధి కార్యాలయం ఏప్రిల్, మే నెలల్లో మూసేశారు. దీంతో లక్షా 80 వేల టన్నుల వంటగ్యాస్ కొరత ఏర్పడింది. ఒఎస్ జిసి, గెయిల్ సంస్థల ఉత్పత్తిలో లక్ష టన్నులు తగ్గింది. ఇతర రిఫైనరీలు సాధారణ మరమ్మత్తుల కోసం మూతపడటంతో మరో రెండు లక్షల టన్నుల లోటు తేలిందని ఇండియన్ ఆయిల్ కార్పొరేషన్ చైర్మన్ చెబుతున్నారు. దీంతోపాటు మరో అంశం కూడా ఉంది.

ఒక్కొక్క ఎల్పిజి గ్యాస్ సిలిండర్ పై కనీసం వంద రూపాయలకుపైగా సబ్సిడీ భారాన్ని చమురు సంస్థలు భరించాల్సి వస్తోంది. దేశీయంగా ఎల్పిజి ధరలపెంపుకు కేంద్ర ప్రభుత్వం అంగీకరించకపోవడంతో తమ వంతుగా చమురు సంస్థలు సరఫరాలు కోతపెట్టాయి. ప్రభుత్వం ఆ దిశగా దృష్టి సారించక పోవడంతో సంక్షోభం తీవ్రతరమైంది. దీనికితోడు పండగ సీజన్ కావడంతో వ్యాపారులు కృత్రిమ కొరతను సృష్టించారు.

ఇక ఉల్లి ధర విషయానికి వస్తే, ఈ ఏడాది అతివృష్టి కారణంగా మన రాష్ట్రంతోపాటు, మహారాష్ట్ర, కర్ణాటక, రాజస్థాన్, గుజరాత్, మధ్యప్రదేశ్ లో ఉల్లి పంట అనూహ్యంగా దెబ్బతింది. ఆరు రాష్ట్రాల్లో అనూహ్యంగా ఉల్లి పంట దెబ్బతినటం, దసరా, దీపావళి, రంజాన్ పండుగలు వెంట వెంట రావడంతో ఉల్లి ధరకు రెక్కలుచ్చాయి. సెప్టెంబర్ మొదటి వారంలోనే మహారాష్ట్రలో


ఉల్లి పంట బాగా దెబ్బతిందని కేంద్ర వ్యవసాయ శాఖామంత్రి శరద్ పవార్ ప్రకటించారు. కానీ ప్రత్యామ్నాయ చర్యలు తీసుకోకపోవడంతో ఉల్లిపాయల ధర అనూహ్యంగా పెరిగింది. గ్రామీణ ప్రాంతాల్లో సైతం కిలో మినపపప్పు ధర 45 రూపాయలు పలుకుతోంది. ఇక పట్టణాల్లో వేరే చెప్పక్కర్లేదు. ఇప్పటికీ అది కొనసాగుతూనే ఉంది.

ఇక మినపపప్పు ధర పండుగల సీజన్ లో కేజీకి 20 రూపాయలు పెరగడంతో సామాన్యులు అల్లాడుతున్నారు. రెండు నెలల క్రితం కేజీ 32 రూపాయలున్న మినప పప్పు అక్టోబర్ మాసాంతరానికి 50 రూపాయలకు చేరింది. అయితే, ధర ఇంతగా పెరగటానికి ఈ ఏడాది మినపపప్పు ఉత్పత్తి గణనీయంగా తగ్గటమేనని వ్యాపారులు చెబుతున్నారు. ఏ విధంగా చూసినా ఈ వాదన అసంబద్ధమే. గత ఏడాది రబీ సీజన్ లో 2.24 లక్షల టన్నుల మినుములు ఉత్పత్తి అయ్యాయి. ఇది అంతకు ముందు ఏడాదికి దాదాపు రెట్టింపు. ప్రస్తుతం మార్కెట్ వినియోగంలో ఉన్నది గత రబీ సీజన్ లో పండిన పంటే. అయితే, వ్యాపారులు ఈ వాస్తవాన్ని పక్కనపెట్టి ఈ ఏడాది ఖరీఫ్ లో విస్తీర్ణం తగ్గడాన్ని సాకుగా చూపుతున్నారు. సాధారణంగా మినుము పంట ఖరీఫ్ సీజన్ లో తక్కువగా ఉంటే ఈ ఏడాది మరింత తగ్గినమాట వాస్తవమే. అయితే, ఈ పంట మినపపప్పు రూపంలో ఇంకా మార్కెట్ లోకి రాలేదు. మూడు నెలలుగా పెరుగుతున్న ధరలకు ఇప్పటికీ చేతికేరాని పంట కారణమని చెప్పడం ఎంతవరకు సబబు. అదే సమయంలో సరఫరా తక్కువగా ఉండటం వల్ల డిమాండ్ పెరిగిందనుకుంటే రైతుకు చెల్లిస్తున్న ధరకు, మార్కెట్ వినియోగదారులు కొంటున్న ధరకు మధ్య వ్యత్యాసం క్వింటాల్ కు రూ.1600ల వరకూ తేడా కనిపిస్తోంది.

చుక్కలనంటుతున్న మినపపప్పుతోపాటు మిగతా నిత్యావసర వస్తువులూ పోటీపడుతున్నాయి. కందిపప్పు ధర కేజీ 26 నుంచి 32 రూపాయలకు చేరుకుంది. వంటనూనె ధర కూడా భగ్గుమంటుంది. వేరుశనగనూనె ధరను 56 రూపాయలకు పెంచేశారు. ఈ విధంగా నిత్యావసర వస్తువుల ధరల్లో అసాధారణ పెరుగుదల కనిపిస్తోంది. అయినా నిత్యావసర వస్తువులపైన ప్రభుత్వ నియంత్రణ కొరవడింది. చింతపండు సైతం కేజీ ధర 24 నుంచి 32 రూపాయలకు చేరింది. బియ్యం సాధారణ రకం కిలో 16 రూపాయల వరకు ధర ఉండగా, సోనా మసూరి 20 రూపాయల వరకు పలుకుతోంది. ఇప్పటికైనా ప్రభుత్వం స్పందించి కృత్రిమ కొరతకు కళ్ళెం వేయాలి.

■ **అమృతే**





సరిగ్గా వందేళ్ళ క్రితం సెప్టెంబర్ నెలలో ఓ చారిత్రాత్మక సంఘటన జరిగింది. ఆయా దేశాల జాతీయ గీతాలు, పురాణ సామెతల తర్వాత ప్రతి దేశంలోనూ ఎక్కువసార్లు మననం చేయబడుతున్న ఓ వైజ్ఞానిక సూత్రానికి అంకురార్పణ జరిగింది. చదువుకున్న ఏ వ్యక్తినయినా తనకు తెలిసిన ఓ సైన్సు సూత్రాన్ని చెప్పమంటే తక్కువ చెప్పే సూత్రం  $E=mc^2$ .

## ఆల్బర్ట్ ఐన్స్టీన్ - శ్రామికవర్గ త్రయోధారి

**1805** సెప్టెంబర్ లో కేవలం పాతికేళ్ళ వయస్సులో ప్రపంచాన్నే విస్మయానికి గురిచేసిన ఈ సమీకరణాన్ని ఆల్బర్ట్ ఐన్స్టీన్ అనే జర్మనీ యూదుడు ప్రచురించారు. ఆయన ఏ విశ్వవిద్యాలయంలోనూ ప్రొఫెసర్ కాదు. కనీసం శాస్త్రవేత్త కూడా కాదు. పోనీ ఉపాధ్యాయుడా అంటే అదీకాదు. కేవలం ఓగుమాస్తా.

పాదార్థిక ప్రాతిపదికను పదార్థానికీ, శక్తి స్వరూపాలకూ ఆపాదించే భౌతికవాద పరమ సూత్రం  $E=mc^2$ . ప్రసిద్ధి పొందిన ఈ సూత్రీకరణతో ఐన్స్టీన్ 1921లో నోబెల్ బహుమతిపొందారు.

విశ్వ ఆవిర్భావం, పదార్థాల చలనాలు, నక్షత్రాల పుట్టుక, పరిణామం, జడత్వ భావన, కాంతివేగం, విశ్వాంతరాళాల్లో విస్తరించిన వివిధ క్షేత్రాల గురించి ఆరాతీసిన సాపేక్షిక సిద్ధాంతం వరకు శాస్త్రజ్ఞుల్లో ఉన్న అవగాహనను గుణాత్మకంగా మార్చివేసింది. అందుకే 1905లో ఐన్స్టీన్ ప్రవచించిన సాపేక్షిక సిద్ధాంతం భౌతిక శాస్త్ర స్వరూపాన్నే మార్చివేశాయి అని విజ్ఞానశాస్త్రకారులు శ్లాఘించారు. అందుకే 2005ను ఐక్యరాజ్య సమితి అంతర్జాతీయ భౌతిక శాస్త్ర సంవత్సరంగా ప్రకటించింది. ఐన్స్టీన్ గొప్పతనాన్ని శ్లాఘించటంతోపాటు విజ్ఞానశాస్త్రం, ముఖ్యంగా భౌతిక శాస్త్రం మానవాళి మనుగడమీద, అభ్యుదయ భావాలమీద, చైతన్యం మీద కలిగించిన ప్రభావాన్ని పలుకార్యక్రమాల ద్వారా ప్రచారం చేయాలని కోరింది. అంతేకాదు, తరతరాలుగా విజ్ఞాన శాస్త్ర పురోగతితో అట్టడుగుకు నెట్టివేయబడుతున్న మహిళలు శాస్త్ర సాంకేతికరంగాల పురోగతిలో ముందుభాగంగా ఉండేలా సత్వరం చర్యలు చేపట్టాలని ప్రభుత్వాలను, పాలసీదారుల్ని పురమాయించింది.

ఈ పిలుపును చాలా దేశాలు పట్టించుకోలేదు. వాస్తుగోష్టులకు, పంచాగ శ్రవణాలకు, గణేష్ ఉత్సవాలకు తదితర అనేక అర్థంపర్థంలేని హంగామాలకు, దొంగబాబాల పుట్టిన రోజుల్ని జరుపుకోటానికి అత్యున్నత స్థాయి కమిటీలు వేసి చంకలు చరుచుకునే పాలకవర్గాలు, వారి తైనాతీ మేధావులు యుఎన్ ఓ పిలుపును పెడచెవినపెట్టాయి. మన రాష్ట్రంలో జనవిజ్ఞాన వేదిక తప్ప మరేఇతర సంస్థా పట్టించుకోలేదు.

2000 సంవత్సరం ప్రారంభమవుతున్న తరుణంలో అంతర్జాతీయంగా ఇంటర్నెట్ లో అభిప్రాయ సేకరణ జరిగింది. ప్రపంచంలోకెల్లా ఒక సహస్రాబ్దం (క్రీ.శ 1000 జనవరి 1 నుండి క్రీ.శ 1999 డిశంబరు 31 వరకు) కాలంలో అత్యంత


గొప్ప తత్వవేత్త ఎవరు? అన్న ప్రశ్నకు జవాబుగా కారల్ మార్క్స్ పేరును ఎన్నుకున్నారు. అలాగే వైజ్ఞానిక ఖనిగా ఐన్స్టీన్ ను, అత్యంత ప్రయోజనకర శాస్త్రవేత్తగా మైఖేల్ ఫారడేను, అత్యంత సాత్వికునిగా గాంధీని ఎంచుకున్నారు.

ఐన్స్టీన్ చిన్నతనం నుండి పరిశోధన, తర్కం, సత్యాన్వేషణ పట్ల మక్కువ చూపేవాడు. బట్టీపెట్టడం, అశాస్త్రీయ విద్యాబోధన గిట్టక ఉపాధ్యాయులతో చీవాట్లు తిన్నాడు. తరగతిలో మార్కులు కూడా గొప్పగా వచ్చేవికావు. అయితే గణితం, భౌతికశాస్త్రం అన్నా ఆసక్తి. 1902లో ఆయనకు వివాహం అయ్యాక కుటుంబ భారాన్ని మోయడానికి ఉద్యోగాన్వేషణ మొదలుపెట్టాడు. ఉపాధ్యాయవృత్తి ఇష్టం కావటంతో చాలా విశ్వవిద్యాలయాల్లో ప్రయత్నించి భంగపడ్డారు. తక్కువ మార్కులురావటమే ఇందుకు కారణం. గత్యంతరంలేక ఓ పేటెంట్ ఆఫీసులో పద్దులురాసే గుమాస్తాగా చేరాడు. 1905లో గుమాస్తాగా ఉంటూనే ఆయన రాసిన పరిశోధనాపత్రాలు భౌతిక శాస్త్రాన్ని ఒక కుదుపు కుదిపాయి. దీంతో ఆయన దశ తిరిగింది. ఎక్కువకాలం ఆయన పరిశోధనల్లో నిమగ్నమైపోయి కుటుంబాన్ని పట్టించుకోక పోవటంతో ఆయన భార్య మెలీనా విడిపోయారు. 1921లో వచ్చిన నోబెల్ బహుమతి నగదుమొత్తాన్ని నిరాశకు గురైన భార్యాపిల్లల పేర వీలునామా రాసి, తనకంటూ కేవలం జీతం తప్ప మరే ఆధారంలేకుండా బతికాడు. ఐన్స్టీన్ ను తనకు అనుకూలంగా మలుచుకునేందుకు హిట్లర్ చాలా ప్రయత్నించాడు. అతనివల్లకాక వేలాదిమంది యూదులతో పాటు ఐన్స్టీన్ ను కూడా చంపటానికి ప్రయత్నించాడు. ప్రాణరక్షణకు ఆయన జర్మనీ నుండి పారిపోయి అమెరికాలో స్థిరపడ్డాడు. 1945లో రెండవ ప్రపంచ యుద్ధంలో అమెరికా జపాన్ నగరాలపై అణుబాంబులువేయటం తో ఐన్స్టీన్ ఖిన్నుడయ్యాడు. తన అసంతృప్తి జర్మనీ ప్రభుత్వానికే పరిమితంకాలేదనీ, అమెరికా కూడా ఇందుకు భిన్నం కాదన్నాడు.


సోషలిజం ఎందుకు అవసరం అన్న పేరుతో ఆయన రాసిన వ్యాసం ఆ రోజుల్లో మార్క్సిస్టు భావాలతో నడిచే వీక్షి రివ్యూలో ప్రచురించబడింది. ఆయన జీవన విధానాన్ని, వ్యాఖ్యానాలను సునిశితంగా పరిశీలిస్తే ఆయన శ్రామిక పక్షపాతి అనే విషయం ఇట్టే గ్రహించవచ్చు.

■ ప్రొఫెసర్ ఎ.రామచంద్రయ్య, జెవివి అధ్యక్షులు





# ఉద్యమ వార్తలు



## విద్యుత్ సంఘం నాయకుల పాదయాత్ర



ఎపిసిపిడిసిఎల్ పరిధిలోగల ఉద్యోగులు, కార్మికులు ముఖ్యంగా కాంట్రాక్టు కార్మికులు నిత్యం ఎదుర్కొనే సమస్యలను పరిష్కరించాలని కోరుతూ నవంబర్ 2నుండి రాష్ట్ర ప్రధాన కార్యదర్శి ఆర్.సుధాభాస్కర్ మరియు రీజనల్ కార్యదర్శి కె.ఈశ్వరరావులు 200 కి.మీ పాదయాత్ర ప్రారంభించారు. దీన్ని సిఐటియు రాష్ట్ర ఉపాధ్యక్షురాలు ఎస్.పుణ్యవతి ప్రారంభించారు. ప్రారంభనభలో సిఐటియు రాష్ట్ర కార్యదర్శి భూపాల్ ప్రసంగించారు.

హైదరాబాద్‌లో తప్ప సిపిడిసిఎల్ లోని వారే ఇతర జిల్లాలోను కాంట్రాక్టు కార్మికులకు కనీసవేతనాలివ్వడం లేదు. అధికారుల సమక్షంలోనే వేతనాలివ్వాలన్న నిబంధనను నిక్కచ్చిగా అమలు జరిపించాలి. సివిల్ కాంట్రాక్టుల వలెనే లేబర్ కాంట్రాక్టుల్లో కూడా ఉద్యోగులు, అధికారుల బంధువులు బినామీ కాంట్రాక్టులన్నీ రద్దు చేయాలి. కాంట్రాక్టు కార్మికుల ప్రాణాలకు రక్షణ కల్పించాలి. 2005లో ఇప్పటికి 12మంది కాంట్రాక్టు కార్మికులు మరణించారు. వీరి మరణానికి కారణాలను అధ్యయనం చేసి బాధ్యులపై చర్య తీసుకోవాల్సిందిగా సిపిడిసిఎల్ సిఎండిని కోరింది.

10 సంవత్సరాలకు పైగా కాంట్రాక్టు కార్మికులుగా పనిచేస్తున్న వారిని విస్మరించి కాంట్రాక్టు జెఎల్ఎమ్‌లుగా బయటించి కార్మికుల్ని రిక్రూట్ చేస్తున్నారు.

ఈ పద్ధతిని వెంటనే నిలిపివేసి ప్రస్తుతం పనిచేస్తున్న కాంట్రాక్టు కార్మికుల నుండే సిజెఎల్ఎమ్‌ల రిక్రూట్‌మెంట్ జరపాలి. జంటనగరాల్లో 33/11 కెవిఎస్ఎస్ ఆపరేటర్లకు రూ.3020 వేతనం ఇవ్వడం లేదు. వెంటనే ఇతర డిస్ట్రిబ్యూషన్ కార్మికుల్లాగే వీరికి కూడా 2005 ఫిబ్రవరి నుండి రూ.3020 వేతనం ఇప్పించాలి. సబ్ స్టేషన్లలో 4వ ఆపరేటర్‌ను, వాచ్‌మెన్‌ను ఏర్పాటు చేయాలి.

10 సంవత్సరాలు ఒకే క్యాటగిరిలో పనిచేసిన జెఎల్ఎం, ఎఎల్ఎంలకు ప్రమోషన్స్ ఇచ్చేందుకు తగిన చర్యలు చేపట్టాలి. రెవిన్యూ వసూళ్ళలో ఓ&ఎం కార్మికులకు టార్గెట్లు నిర్ణయించడం, అవి పూర్తికాలేదని వారిని వేధింపులకు గురి చేయటం అన్యాయం. వెంటనే ఓ&ఎం కార్మికులపై వేధింపులు నిలిపివేయాలి.

ఇఆర్ఓల్లోగాని, ఇతర ఆఫీసుల్లోగాని బల్లలు, కుర్చీలు ఇతర ఫర్నిచర్ ఉండట్లేదు. సెక్షన్ ఆఫీసులు, సబ్ స్టేషన్లు, ఇఆర్ఓల్లో స్నానపు గదులు, మరుగుదొడ్లు లేకపోవడం, ఉన్నా వాటి నిర్వహణ అధ్వాన్నంగా ఉండటం జరుగుతుంది. మహిళలకు ప్రత్యేక సౌకర్యాలు లేవు. వెంటనే తగు చర్యలు చేపట్టాలి. ఈ సమస్యల పరిష్కారానికై రాష్ట్ర ప్రధాన కార్యదర్శి ఆర్.సుధాభాస్కర్ హైదరాబాద్ రీజనల్ కార్యదర్శి కె.ఈశ్వరరావులు 200 కి.మీ. పాదయాత్ర ప్రారంభించారు. ఈ సమస్యలు పరిష్కారం కానిపక్షంలో నవంబర్ 14న సిపిడిసిఎల్‌లోని కార్మికులు పెద్దఎత్తున సిఎండి కార్యాలయాన్ని ముట్టడిస్తారని తెలియజేస్తున్నాం.

fizikem

“ఎసిడిటీ” నుండి  
తక్షణ ఉపశమనం

6 TABLETS FREE

ప్రతి బాటిల్ పై ★ 30 ml. అదనం ★ 6 టాబ్లెట్స్ ఉంటాయి

ఇక గ్యాస్ ట్రబుల్‌కి సత్వర పరిష్కారం  
సరిక్రొత్త ఫార్ములాతో

**ఒరాసిడ్**

ఇది నిరంతరం పనిచేసే ఎంటాసిడ్





## పోరాటాలే శరణ్యం: రోజూ

అంగన్ వాడీ ఉద్యోగులు తమ సమస్యలను పరిష్కరించుకు నేందుకు పోరాటాలకు సిద్ధం కావాలని ఆ సంఘం రాష్ట్ర ప్రధాన కార్యదర్శి పి.రోజా పిలుపునిచ్చారు. ఏలూరు పవర్ పేటలోని శ్రీ కాశీ విశ్వేశ్వరయ్య కళ్యాణ మండపంలో ప్రారంభమైన ఎ.పి. అంగన్ వాడీ వర్కర్స్ అండ్ హెల్పర్స్ యూనియన్ జిల్లా మూడో ప్రతినిధుల మహాసభను ప్రారంభిస్తూ ఆమె మాట్లాడారు. యూనియన్ ఏర్పడిన పదిహేనేళ్ళలో అనేక సమస్యలు పరిష్కరించుకున్న విషయాన్ని ఆమె గుర్తు చేశారు. సమస్యల పరిష్కారానికి పోరాటాలే కీలకమన్నారు. సభలో సిఐటియు జిల్లా ప్రధాన కార్యదర్శి సి.బాబురావు మాట్లాడారు. కార్యక్రమంలో రాష్ట్ర సహాయ కార్యదర్శి బేబిరాణి, జిల్లా ప్రధాన కార్యదర్శి పి.భారతి, బి.నుహాసిని, ఎ.శ్యామలారత్నం, విజయలక్ష్మి, నాగలక్ష్మి, కట్టం గంగాదేవి పాల్గొన్నారు.



అక్టోబర్ 3న రాష్ట్ర యూనియన్ పిలుపు మేరకు సంగారెడ్డి డిసిఓ ఆఫీసు ముందు ధర్నా చేస్తున్న పిఎసిఎస్ కార్యదర్శులు మరియు ఉద్యోగులు



## కాంట్రాక్టు ఉద్యోగుల ధర్నా

వైద్య ఆరోగ్య శాఖలోని కాంట్రాక్టు ఉద్యోగుల సమస్యలు పరిష్కరించాలని డిమాండ్ చేస్తూ డైరెక్టర్ ఆఫ్ హెల్త్ కార్యాలయం వద్ద ధర్నా చేశారు. ఈ కార్యక్రమంలో రాష్ట్రంలోని అన్ని జిల్లాల నుండి వందల సంఖ్యలో ఉద్యోగులు పాల్గొన్నారు. యునైటెడ్ మెడికల్ అండ్ హెల్త్ ఎంప్లాయిస్ యూనియన్ రాష్ట్ర కార్యదర్శి భూపాల్, ప్రధాన కార్యదర్శి వి.రాజగోపాల్, యం.రంగయ్య పాల్గొన్నారు. ఉద్యోగులకు మద్దతుగా ఎపి ఎన్ జీవోల ప్రధాన కార్యదర్శి గోపాల్ రెడ్డి, టిఎన్ జిఓల రాష్ట్ర అధ్యక్షులు కార్యదర్శులు పి.సుధాకర్, స్వామిగౌడ్ తదితరులు పాల్గొన్నారు.

నెల్లూరు డివిజను ఇన్సూరెన్స్ కార్పొరేషన్ ఎంప్లాయిస్ యూనియన్ తృతీయ మహిళా సదస్సు నెల్లూరులోని డివిజనల్ కార్యాలయంలో జరిగింది.

‘మిలె చలో’ గీతాలాపనతో ప్రారంభమైన సదస్సుకు శోభన, రాజ్యలక్ష్మి అధ్యక్షత వహించారు. ఐసిఇయు డివిజన్-1 జనరల్ సెక్రటరీ ఎన్.కె.గీత ముఖ్యఅతిథి

గాను, ఎం.డి.డాక్టర్ మినాక్షి ప్రత్యేక అతిథిగా పాల్గొన్నారు. గీత మాట్లాడుతూ ప్రపంచీకరణ ప్రభావం వలన అనేకమంది స్త్రీలు వృత్తి వ్యాపకాల్లోకి రావడం జరిగిందన్నారు. కానీ అనేక అసంఘటిత రంగాలలో పనిచేసే స్త్రీలకు ఎటువంటి సంఘాల లేక ఉద్యోగ భద్రత కరువైందన్నారు. ప్రపంచీకరణ ప్రభావం, ప్రజారోగ్యం, నీటివనరుల మీద కూడా పడుతుందన్నారు. యూనియన్ కార్యకలాపాలలో మహిళల క్రియాశీలక పాత్రను చక్కగా వివరించారు. మొబిలిటీ లేని వేజ్ రివిజన్ను అందించిన


## నెల్లూరు డివిజన్ ఐసిఇయు తృతీయ మహిళా సదస్సు

ఎఐఐఎ నాయకుల కృషిని కొనియాడారు. ముఖ్యవక్త డాక్టర్ మీనాక్షి తన ఉపన్యాసంలో స్త్రీ ఆరోగ్యం, తీసుకోవలసిన జాగ్రత్తలను వివరించారు. రెహనాబేగం (కన్వీనర్-శ్రామిక మహిళ), సుందరమ్మ (చైర్ పర్సన్, ఎన్జీవో ఉమెన్ వింగ్), నాగలక్ష్మి క్లాస్-1 ఆఫీసర్స్ అసోసియేషన్), ఎన్.ధర్మయ్య (జనరల్ సెక్రటరీ-ఎస్సీ,ఎస్టీ ఎంప్లాయిస్ వెల్ఫేర్

అసోసియేషన్), కె.ఎస్.మూర్తి (సీనియర్ డివిజనల్ మేనేజర్), జె.ఎం.యోగానంద మూర్తి (మార్గెటింగ్ మేనేజరు) సభనుద్దేశించి ప్రసంగించారు. తర్వాత కన్వీనర్ రిపోర్టును ప్రవేశపెట్టారు. ఈ సదస్సులో “విశ్వభారతి అంధుల పాఠశాల” స్థాపకురాలైన శ్రీమతి రోశమ్మ(80)ను శాలువాతో సత్కరించారు. మహాసభ నూతన కార్యవర్గాన్ని ఎన్నుకుంది. కన్వీనర్ గా ఎన్.జగదీశ్వరి, కో-కన్వీనర్లుగా ఎన్.పి శోభన, కె రాజ్యలక్ష్మి, టి అరుణజ్యోతి, కమిటీ సభ్యులుగా 20 మంది ఎన్నికయ్యారు.



# ఆర్టీసి సమ్మె దృశ్యమాలిక



హైదరాబాద్‌లో నిలిచిపోయిన బస్సులు




పుష్పక విమానమైన ఆటో ట్రాలీ



సంఘీభావం తెలుపుతున్న పోర్టర్లు



పిల్లలకోడిలా తయారైన ఆర్టీసి బస్సు



ప్రభుత్వం వేసిన స్పెషల్ బస్సు ఇదేనా?



ప్రమాదానికి గురైన బస్సు



హైదరాబాద్‌లో సిఐటియు ప్రదర్శన



భద్రాచలంలో ర్యాలీ



## అమరజీవి భాస్కరరావు వర్ణం



సిఐటియు సీనియర్ నాయకులు ఎన్విభాస్కరరావు వర్ణం సభ సిఐటియు రాష్ట్ర కార్యాలయంలో అక్టోబర్ 24న నిర్వహించారు. భాస్కరరావు చిత్రపటానికి సిఐటియు నాయకులు పూలమాలవేసి శ్రద్ధాంజలి ఘటించారు. అనంతరం సిఐటియు రాష్ట్ర ప్రధాన కార్యదర్శి ఎస్.వీరయ్య అధ్యక్షతన సభ ఏర్పాటు చేశారు. ఈ కార్యక్రమంలో సీనియర్ నాయకులు పి.రాజారావు, సిఐటియు రాష్ట్ర కార్యదర్శులు వై.సిద్ధయ్య, జి.రాములు, ఆర్.సుధాభాస్కర్, ఎవి.నాగేశ్వరరావు, సిఐటియు రాష్ట్ర ఉపాధ్యక్షులు ఆర్.లక్ష్మయ్య పాల్గొన్నారు.

## భృజమెత్తిన ఎలక్ట్రిసిటీ ఎంప్లాయిస్



కర్నూలు జిల్లా సిఐటియు ఆధ్వర్యంలో ఆదోని, నంద్యాల, కర్నూలు డివిజన్ కాంట్రాక్టు కార్మికులు ప్రదర్శన జరిపారు. రెండు గంటలపాటు ధర్నా నిర్వహించారు. ధర్నానుద్దేశించి యూనియన్ రీజనల్ ప్రధాన కార్యదర్శి ఎ.నాగరాజు మాట్లాడుతూ కాంట్రాక్టు కార్మికులకు ఎలాంటి జీతాలు చెల్లించలేదన్నారు. బిల్లులు వచ్చినా కార్మికులకు జీతాలు చెల్లించని సాంప్రదాయం రాష్ట్రంలో ఎక్కడా లేదన్నారు. సిఐటియు జిల్లా ఉపాధ్యక్షుడు టి. బాలవెంకటేశ్, రాష్ట్రనాయకులు మురళి తదితరులు మాట్లాడారు. మూడు డివిజన్ల అధ్యక్ష, కార్యదర్శులు ఎన్.ఎ.రవీంద్, టి.శ్రీనివాసులు, ఎన్.సుధాకర్, యం.రామాంజనేయులు, వై.అయ్యస్వామి, రామకృష్ణ తదితరులు ధర్నా కార్యక్రమానికి సారధ్యం వహించారు.

## కృతజ్ఞతాభవందనలతో....



శ్రీమతి సోనియా గాంధీ  
కాంగ్రెస్ అధ్యక్షురాలు



శ్రీమన్మోహన్సింగ్  
ప్రధాన మంత్రి



డా॥వై.ఎస్. రాజశేఖర్ రెడ్డి  
ఆంధ్రప్రదేశ్ ముఖ్యమంత్రి



శ్రీ సాయి ప్రసాద్ రెడ్డి  
ఆదోని ఎం.ఎల్.ఎ.

ఆదోని ఓటరు మహాశయులారా నా మీద నమ్మకంలో మీ పవిత్రమైన ఓటును హస్తం గుర్తుపై వేసి నా గెలుపునకు సహాయపడిన మరియు నన్ను వెన్నంటి నడిపించిన కాంగ్రెస్, సిపిఐ, సి.పి.ఐ(ఎం) నాయకులకు, కార్యకర్తలకు కృషి చేసిన ప్రతి ఒక్కరికి హృదయ పూర్వక కృతజ్ఞతలు తెలియజేస్తూ....




మీ నమ్మకానికి అనుగుణంగా ఆదోని పట్టణాభివృద్ధికి పాటుపడతానని వినయపూర్వకంగా తెలియజేసుకుంటున్నాను.

**బిట్టా కొప్పన్న  
చైర్మన్  
ఆదోని మున్సిపల్ కౌన్సిల్**







**దేశ**వ్యాప్తంగా అసంఘటిత కార్మికులు ఎదుర్కొంటున్న సమస్యలపై ఆందోళన చేసేందుకు, చైతన్యపరిచేందుకు ఉత్తరప్రదేశ్ ఫిరోజాబాద్ లో అక్టోబర్ 3,4 తేదీలలో కామ్రేడ్ బిటి రణదివే నగర్ లో జాతీయ సదస్సు జరిగింది.

సదస్సు ప్రారంభసూచికగా సిఐటియు జెండాను సిఐటియు ఆల్ ఇండియా అధ్యక్షులు ఎం.కె.పాంధే ఆవిష్కరించి ప్రారంభోపన్యాసం చేశారు. అనంతరం ఆహ్వానసంఘం అధ్యక్షులు రాజ్ జీదేవి స్వాగతోపన్యాసం చేశారు. ప్రతినిధుల సభకు కనయ్ బెనర్జీ (ఆల్ ఇండియా సెంటర్), కె.చిట్టిబాబు (తమిళనాడు), కమలాపతి త్రిపాఠి (ఉత్తరప్రదేశ్), మినాల్ దాస్ (ప.బెంగాల్), పాలడుగు భాస్కర్ (ఆంధ్రప్రదేశ్) అధ్యక్షవర్గంగా వ్యవహరించారు. ఫిరోజాబాద్ గాజుల పరిశ్రమలో పనిచేస్తూ అసంఘటిత కార్మికుల హక్కులపై ఉత్తరప్రదేశ్ ప్రభుత్వం చేస్తున్న దాడులను, కార్మిక వ్యతిరేక విధానాలను ఖండిస్తూ అక్కడి కార్మికవర్గం చేస్తున్న వీరోచిత పోరాటాలను అభినందిస్తూ ఎఎన్ భట్ తీర్మానాన్ని ప్రవేశపెట్టగా, దిపాంకర్ ముఖర్జీ బలపర్చారు.

సదస్సు జయప్రదం కోసం ఆల్ ఇండియా కన్వీనర్ పికె గంగూలీ స్టేరింగ్ కమిటీ, క్రెడెన్షియల్ కమిటీ, తీర్మానాల కమిటీలను ప్రతిపాదించగా సదస్సు ఆమోదించింది.

పి.కె.గంగూలీ ఆల్ ఇండియా కన్వీనర్ రిపోర్టును ప్రవేశపెట్టారు. 26మంది ప్రతినిధులు చర్చల్లో పాల్గొన్నారు. ఆంధ్రప్రదేశ్ నుండి భూపాల్ చర్చల్లో పాల్గొన్నారు. మొత్తం 345మంది ప్రతినిధులు సదస్సుకు హాజరైనారు.

ప్రధానమైన తీర్మానం అసంఘటితరంగం కార్మికుల డిమాండ్లపై దేశవ్యాప్త సమ్మె, ఫలో పార్లమెంట్ నిర్వహించాలని ఆల్ ఇండియా సిఐటియు కార్యదర్శి డబ్ల్యు.ఆర్.వరదరాజన్ తీర్మానాన్ని ప్రవేశపెట్టగా, ఆల్ ఇండియా కార్యదర్శి డాక్టర్ కె.హేమలత తీర్మానాన్ని బలపర్చారు. డిసెంబర్ 8న ఫలో పార్లమెంట్ నిర్వహించాలని సదస్సు పిలుపునిచ్చింది. అదే రోజు అన్ని రాష్ట్ర రాజధాని కేంద్రాలతోపాటు జిల్లా కేంద్రాల్లో కూడా ప్రదర్శనలు జరపాలని నిర్ణయించారు.

సదస్సు అనంతరం ప్రదర్శన-బహిరంగసభ జరిగింది. 10వేల మంది పాల్గొన్నారు. బహిరంగసభలో ఎం.కె.పాంధే, ఎం.డి.అమీన్, కనయ్ బెనర్జీ, వరదరాజన్, హేమలత, దీపాంకర్ ముఖర్జీ (ఎంపి), పికె. గంగూలీ, కమలాపతి త్రిపాఠి, దౌలత్ రామ్ లు పాల్గొన్నారు.

**డిమాండ్లు:** 1) అసంఘటితరంగ కార్మికులకు సమగ్ర జాతీయచట్టాన్ని, జాతీయ కార్మిక సంఘాలు సూచించిన సవరణలతో చేయాలి. 2) కనీస వేతనాల చట్టాన్ని అవసరాలకు

అసంఘటితరంగ కార్మికుల


## ఫలో పార్లమెంట్ డిసెంబర్ 8

తగిన వేతనాలతో కూడినదిగా మార్పుచేయాలి. ఈ మార్పులు 15వ ఐఎల్ సి నిబంధనలు, 1991 సుప్రీం కోర్టు తీర్పు సూచించిన విధంగా చేయాలి. సవరించిన చట్టాన్ని రాజ్యాంగంలోని 9వ షెడ్యూల్ లో పొందుపరచాలి. 3) నిర్దిష్టకాల వ్యవధిలో అసంఘటిత రంగంలోని వివిధ యాజమాన్యాలలో ప్రస్తుతం ఉన్న కనీస వేతనాలను, కనీస అవసరాల ప్రాతిపదికన పెంచాలి. పీస్ రేట్ కార్మికులకు కూడా కనీస వేతనాలు గ్యారంటీ చేయాలి. 4) అందరికీ కరువు భత్యాన్ని చెల్లించాలి (ధరల పట్టికలో 100 పాయింట్లను న్యూట్రలైజ్ గా ఉండాలి). 5) అసంఘటిత రంగం కార్మికులందరికీ ఉద్యోగ భద్రత, సంక్షేమంతో కూడిన సాంఘిక భద్రతను కల్పించాలి. 6) హోమ్ బేస్డ్, సెల్ఫ్ ఎంప్లాయిడ్, కాంట్రాక్టు, క్యాజువల్, పీస్ రేట్, తాత్కాలిక, ఎన్ యంఆర్ లతో పాటు అసంఘటిత కార్మికులందరికీ నియామక పత్రాలు, గుర్తింపు కార్డులు జారీ చేయాలి. 7) స్త్రీ పురుషులతో సహా కార్మికులందరికీ సమాన పనికి సమాన వేతనం అమలుచేయాలి.

■ పాలడుగు భాస్కర్

### అభినందనలతో...

మా తోటి కార్మికుడు  
చలపతి కర్నూలు 37వ  
డివిజన్ కార్పోరేటర్ గా  
ఎన్నికైన  
శుభసందర్భంలో..



**చలపతి**

సిపిఎం. 37 కార్పోరేటర్

దస్తగిరి రెడ్డి (ప్రసిడెంట్)  
కొండయ్య, బజారన్న  
కిష్టన్న, అయ్యస్వామి  
వెంకటస్వామి  
నాగరాజు, మోహన్  
వెంకటేశ్వర్లు  
అంజనేయులు  
నాగన్న, సురేష్  
సుంకన్న శివన్న



ఎ.పి.ఎస్.జి.బి. జిల్లా స్టోర్ హౌస్ &

కాంట్రాక్టు వర్కర్స్ యూనియన్

రి.నెం. 852

సిఐటియు అనుబంధం, కర్నూలు జిల్లా



నూతన పురహాలిక సంఘం బాధ్యతలు స్వీకరించిన శుభసందర్భంగా దీపావళి మరియు రంజాన్ శుభాకాంక్షలతో...



శ్రీ నారాయణ రావు  
తాండూరు ఎం.ఎల్.ఎ.



శ్రీమతి మేరి  
14వ వార్డు కౌన్సిలర్



ఒకప్పుడు కేశవాపురంలో కోనయ్య అనే షావుకారుండేవాడు. అతడు వడ్డీ వ్యాపారం చేసి పుష్కలంగా డబ్బు గడించాడు. అయితే పిల్లికి బిక్షం పెట్టని పిసినారి. ఇంటి పనులు చూడటానికి ఒక నౌకర్ని ఏర్పాటు చేసుకున్నాడు. రెండుమాటలా అన్నం పెట్టి సంవత్సరం గడవగానే రెండు జతల దుస్తులు, రెండు వేల రూపాయలు ఇస్తాననేవాడు. అవేవీ ఇవ్వకుండా పనిలోనుంచి తీసేసేవాడు.

సిరివరం గ్రామం నుంచి వచ్చిన సత్తయ్య అనే నిరుపేద ఏ పనీ దొరక్క షావుకారు వద్ద పనిలో చేరాడు. సంవత్సరం పూర్తవ్వటానికి ఇంకా మూడు రోజులుందనగా తన ఊరికి వెళ్ళిపోయాడు.

ఇంటి పక్కనే ఉన్న ముత్తయ్య “సత్తయ్యా, ఎందుకు దిగులుగా ఉన్నావు? ఏం జరిగింది?” అని అడిగాడు.

అందుకు సత్తయ్య షావుకారు షరతులు వివరించి “ఇక మూడు రోజులకు ఏడాది ముగుస్తుందనగా షావుకారు డబ్బిచ్చి, బజారుకెళ్లి రెండుకిలోల కందులు, కిలో గిందులు, కిలో నువ్వులు, అరకిలో గివ్వులు, కిలో ఆముదము, పావుకిలో గీముదము, నూరుగ్రాముల నెయ్యి, యాభై గ్రాముల గియ్యి తెమ్మన్నాడు. కందులు, నువ్వులు, ఆముదము, నెయ్యి తెచ్చాను. కానీ గిందులు, గివ్వులు, గీముదము, గియ్యి ఎక్కడా దొరకలేదు. వాటిని తేనెందుకు పనిలోనుంచి తొలగించాడు. అందాల్సిన డబ్బులు, దుస్తులు పొగొట్టుకున్నాను” అని బాధపడ్డాడు.

ముత్తయ్య ఆరోజంతా ఆలోచించి, మరుసటిరోజే వెళ్లి షావుకారు కోనయ్య దగ్గర నౌకరీకి కుదిరాడు.

రోజులు గడవసాగాయి. ఇక రెండు రోజులకు ఏడాది పూర్తవుతుందనగా, ముత్తయ్యను పనిలోనుంచి తీసేయాలను కున్నాడు షావుకారు.

“ముత్తయ్యా... ఈరోజు ఇంట్లో పూజ వుంది. రెండు వందలిస్తున్నాను. బజారుకెళ్లి డబ్బను అరటిపళ్లు, అరడబ్బను గిరటి పళ్లు, నాలుగు టెంకాయలు, రెండు గింకాయలు, శేరు పూలు, అర్థశేరు గీలు, నాలుగు బిళ్లు కర్పూరం, రెండు బిళ్లు గిర్పూరం తీసుకునిరా. అన్నట్లు చెప్పటం మరిచాను, అలాగే ఓ కిలో పెసలు, అరకిలో బుసలు కూడా తీసుకొని వచ్చేసెయ్” అన్నాడు.

అలాగేనని ముత్తయ్య వెళ్లిపోయాడు.

షావుకారు తిరిగి వచ్చిన ముత్తయ్యతో “నీవు గంటలో తిరిగి వస్తావనుకున్నాను. కానీ ఇంత ఆలస్యంగా తిరిగి వచ్చావేమిటి?” అన్నాడు.

అందుకు ముత్తయ్య “ఏం చెయ్యమంటారయ్యా!”



మీరుచెప్పిన వాటిలోకొన్ని దొరకటం సులభం కాదు. తిరిగి, తిరిగి తెచ్చేటప్పటికి ఆలస్యమైంది” అన్నాడు.

“ఐతే అన్నీ తెచ్చావన్నమాట. ఒక్క టొక్కటే చూపెట్టు” అన్నాడు షావుకారు.

ముత్తయ్య “అయ్యా! ఇవి అరటి పళ్లు” అంటూ తొక్క వలిచిన అరటిపళ్లు, ఇవి ‘గిరటిపళ్లు’ అంటూ ఆ తొక్కలను ఆయన ముందుంచాడు. “ఇవి టెంకాయలు” అంటూ టెంకాయలను, ఇవి గింకాయలంటూ వాటి పీచును చూపెట్టాడు. “ఇవి పూలు” అంటూ కాడలేని పూలను, “ఇవి గీలు” అంటూ వట్టి కాడలను చూపాడు. “ఇది కర్పూరము” అంటూ కర్పూరాన్ని, “ఇది గిర్పూరము” అంటూ దాన్ని చుట్టిన కాగితాన్ని చూపించాడు.

షావుకారికి వళ్లుమండింది. “నేను

## ఎత్తుకు పై ఎత్తు

చెప్పిందేమిటి? నీవు అఘోరించిం దేమిటి? అని అరిచాడు.

అందుకు ముత్తయ్య, “అయ్యా, కోపగించుకోకండి. అన్నట్లు మరొకటి చెప్పడం మరిచాను. ఇదిగో ఈ కవరులో పెసలున్నాయి. ఈ కుండలో బుసలున్నాయి” అన్నాడు.

షావుకారు పెసలు చూశాక, బుసలు చూడాలని కుండపైన కట్టిన వస్త్రాన్ని విప్పాడు. అంతే అందులో నుంచి ఓ పాము లేచి పడగవిప్పి బుసలుకొట్టింది.

ఆయన నోట మాట రాలేదు. ముత్తయ్య “అయ్యా! ఇప్పుడు నేను తెచ్చినవన్నీ మీరు చెప్పినమేరకేనని తెలి సోచ్చిందా? ఇప్పటికీ మీకు గిరటిపళ్లు, గింకాయలు, గీలు, గిర్పూరము, బుసలు విషయంలో ఏమైనా అనుమానాలుంటే ఎవరైనా పెద్దలను పిలిచిఅడగండి. నిజానిజాలు తెలుస్తాయి” అన్నాడు.

షావుకారు గతుక్కుమన్నాడు. తన ఎత్తుకు పై ఎత్తుతో తనను చిత్తుచేసిన ముత్తయ్యకు ఇవ్వాలని మొత్తాన్ని, దుస్తులను ఇచ్చి వేశాడు.

■ నరిశేపల్లి లక్ష్మీనారాయణ, గుంతకల్లు

ఆదోని 24వ వార్డు ప్రజలకు  
నా హృదయపూర్వక కృతజ్ఞతలు



ఎస్. అక్కన్న  
24వ వార్డు, కౌన్సిలర్



# మంచి సమాజం కోసం



మహిళా  
లోకం

విమల ఇంటికి వస్తూనే విసురుగా బ్యాగును సోఫాలో పడేసి పక్కనే తనూ కూలబడింది. “ఛీఛీ ఏం మనుషులో ఏమో, ఎప్పటికీ వీళ్ళకి బుద్ధి వస్తుందో తెలీదు” పెద్దగానే గొణగుతోంది. మంచినీళ్ళ గ్లాసుతో వచ్చిన విమల తల్లి శాంతి, “ఏమైందే విమలా... రోజు హుషారుగా ఇంటికొచ్చే దానివి, ఇవాళ చిరుబురులాడుతున్నావ్” అని అడిగింది.

ఓక్క క్షణం మౌనంగా ఉన్న విమల- “అది కాదమ్మా, మా ఆఫీసులో అందరూ చదువుకున్న వాళ్ళేగా, అయినా మూఢనమ్మకాలతో, మంచి మర్యాదా లేకుండా తోటివారిని అవహేళన చేస్తుంటే నేను సహించలేకపోతున్నా నమ్మా” అంది. అలజడిగా ఉన్న విమలను దగ్గరికి తీసుకున్న శాంత, “విషయం ఏంటో చెప్పకుండా ఎందుకు అలా బాధపడతావు? ఇంతకీ ఏం జరిగింది?” అని మరోసారి ప్రశ్నించింది.

విమల ఆరోజు ఆఫీసులో జరిగిన సంఘటనను నెమ్మదిగా శాంతకు చెప్పటం మొదలెట్టింది.

విమల ఒక ప్రభుత్వరంగ సంస్థ లో సీనియర్ ఆఫీసరుగా పని చేస్తోంది. మంచి ఆదర్శాలు వున్న యువతి. అంతే కాదు వాటిని ఆచరణలో కూడా పెట్టటం ఆమె నైజం. కష్టాల్లో ఉన్న వారిని చూస్తే సానుభూతితో చలించిపోతుంది. తనకు చేతనైన సాయం చేస్తుంది. సమాజం పట్ల తనకూ బాధ్యత ఉందని భావిస్తుంది. అలా ఇతరులు కూడా ఉండాలని కోరుకుంటుంది.

తన ఆఫీసులో పని చేసే సుమతి భర్త ఈమధ్యనే ప్రమాదవశాత్తు మరణించాడు. దినకర్మలు అయిన వెంటనే డ్యూటీలో చేరిపోయింది. పనిలోనూ, నలుగురితో మాట్లాడుతూ తనకు ఎదురైన దుఃఖాన్ని మరిచిపోవాలని ప్రయత్నిస్తోంది. అది చూసి కొందరు సహోద్యోగులు ఆమె గురించి చెవులు కొరుక్కోవటం ప్రారంభించారు. భర్త చనిపోయిన బాధ ఆమెలో ఏ కోశానా

లేదనీ, బాధే ఉంటే అంత చనువుగా అందరితోను మాట్లాడదని రకరకాలుగా మాట్లాడారు.

అంతేకాదు ఆ మధ్య సులోచన పెళ్ళి జరిగింది. ప్రేమ వివాహం. అతను సులోచనకు కాలేజీలో క్లాస్మేట్. విద్యార్థి సంఘాల్లో చురుకుగా పాల్గొనేవాడు. అప్పుడే ఇద్దరికీ ఒకరిపై ఒకరికి ఇష్టం ఏర్పడింది. అయితే ఇద్దరూ ఆర్థికంగా నిలదొక్కుకున్నాకే పెళ్ళి చేసుకోవాలను కున్నారు. ఆర్థాటం లేకుండా రిజిస్టర్ పెళ్ళి చేసుకున్నారు. సులోచన చిన్న పార్టీ ఏర్పాటు చేసి సహోద్యోగినిలను ఆహ్వానించింది. రిజిస్టరు పెళ్ళి అనగానే సహోద్యోగినిలందరూ కుతూహలం ప్రదర్శించారు. రిసెప్షన్కి వెళ్ళి వచ్చిన వారిలో కొంతమంది వారి ఆదర్శాన్ని మెచ్చుకోగా, చాలామంది ఇదేం పెళ్ళని పెదవి విరిచారు. మేళాలు, సూత్రాలు, తలంబ్రాలు లేకుండా పెళ్ళేమిటని బాహటంగానే విమర్శించారు. ఆడదానికి అయిదోతనానికి సూత్రాలు, మెట్టెలే కొలబద్ధలన్నారు. వాటి కోసం ప్రాణాలిచ్చినా తప్పులేదన్నారు. ఇలా అన్నవాళ్ళలో ఎక్కువమంది ఆడవారు కావటం విమలను బాధించింది.

“ఏంటమ్మా, చదువు లేని వారికి మూఢనమ్మకాలున్నాయంటే వారి పరిస్థితులు వేరు. చదువుండీ, సమాజంలో మంచి స్థానంలో ఉండీ కూడా వీళ్ళెందు కిలా ప్రవర్తిస్తారో నాకర్థం కావట్లేదు.”

శాంత ఓపిగ్గా విషయం అంతా విని, చిన్నగా నవ్వింది. “చూడు విమలా మన సమాజం, వ్యవస్థ కూడా ఇన్నాళ్ళూ


స్త్రీని శాసిస్తూ వచ్చాయి. స్త్రీలు తమ చెప్పుచేతల నుండి ఎక్కడ జారిపోతారోననే భయంతో కొన్ని నమ్మకాల్ని, విశ్వాసాలను నృప్తించి, వాటికి మహిళలను బందీలుగా, బానిసలుగా మార్చారు. అందువల్లనే చదువుకున్న స్త్రీలు కూడా తరాలనాటి పాత భావాలకూ, సాంప్రదాయాలకూ తమ జీవితాల్ని సైతం పణంగా పెడుతున్నారు. అయితే గతంతో పోల్చితే ఎంతోకొంత ముందడుగు లేకపోలేదు. మహిళలు కూడా తమ అస్తిత్వాన్ని కాపాడుకోవటానికి, వ్యక్తిత్వాన్ని నిలుపుకోవటానికి ముందుకు వస్తున్నారు. వారికి ప్రతీకలుగానే సులోచన, సుమతి లాంటి స్త్రీలను మనం చూడాలి. మరింత మంది అలాంటి స్త్రీలు తయారుకావటానికి బాధపడటం ఒక్కటే మార్గం కాదు. ఇతరులను కూడా ఆలోచింపజేయదగ్గ చర్చలు చేయాలి. పుస్తకాలు చదివించాలి. సమాజంలో తోటి మహిళల సమస్యలను తెలియజేయాలి. వాటి పరిష్కారం కోసం వారు చేస్తున్న పోరాటాలను వివరించాలి. అప్పుడే మరో కొద్ది మందికి సమాజం పట్ల, తోటి స్త్రీ పట్ల సానుభూతి, తమ బాధ్యత రెండూ ఏర్పడతాయి. ఈ పనికి ఎంతో సహనం అవసరం విమలా. దానికి నీవంటి యువతులే చొరవ తీసుకోవాలి.”

“జైనమ్మా, కరెక్టే - నువ్వు చెప్పింది చాలా బాగుంది. అన్నట్లు, నీవు పనిచేస్తున్న మహిళాసంఘం వారు వచ్చే వారం స్త్రీల పరిస్థితులపై చర్చా గోష్టి పెట్టారన్నావు కదూ. నాకూ కొన్ని కరపత్రాలు ఇవ్వు మా ఆఫీసులోని నా సహోద్యోగినులందరూ హాజరయ్యేలా చూస్తా. దీనితోనే నా కార్యక్రమాన్ని మొదలు పెడతాను. ఈ ఆలోచనే నాకు ఎంతో ఉత్సాహాన్ని, బలాన్ని ఇస్తోందమ్మా. చాలా థ్యాంక్స్మ్మా” అంటూ శాంతను పట్టుకుని ఉక్కిరిబిక్కిరి చేసింది విమల.

■ పద్మశ్రీ



# సామ్రాజ్యవాద యుద్ధాన్ని ప్రతిఘటిద్దాం!



ద్వారా గెలుచుకున్న హక్కులను వారి నుండి లాక్కుంటున్నారు. వర్తమాన దేశాల ప్రజలపై నయావలసవాదదోపిడీ తీవ్రతరమైంది. వారి వనరులను దోచుకునేందుకు ఆఫ్ఘనిస్తాన్, ఇరాక్ లపై ఆంగ్లో-అమెరికన్ సామ్రాజ్యవాదులు దురాక్రమణ చేశారు. ఆ దేశాలను బహిరంగంగా ఆక్రమించుకున్నారు. యుద్ధట్యాంకుల వెనకనే కార్పొరేట్ కాంట్రాక్టర్లు వెళ్లి ఆయా దేశాల్లోని చమురం, ఇతర కాంట్రాక్టులను కాజేశారు. ఆక్రమిత సేనలు దేశాలను ముక్కలుగా చేసి తమ ఆధీనంలో ఉంచుకున్నాయి. ఇవన్నీ పాత కాలంలో వలసలకోసం జరిగిన దురాక్రమణలను గుర్తుకు తెస్తున్నాయి.

ఇప్పుడిక ఇరాన్ పై అమెరికా సామ్రాజ్యవాదం కన్నేసింది. రెపోమాపో

ఆ దేశంపై యుద్ధం చేయడానికి పావులు కదుపు తోంది. ఇంకా ఉత్తరకొరియా, సిరియా... ఇలా తన మాట వినని దేశాలన్నిటినీమీదా దాడికి అమెరికా సిద్ధపడుతోంది. దానికి కావలసిన సైద్ధాంతిక ప్రాతిపదికలు సమకూర్చుకుంటోంది.

భారత్ వంటి వర్తమాన దేశాలను కూడా అమెరికా సామ్రాజ్యవాదులు తన యుద్ధ వ్యూహంలోకి లాగుతున్నారు. ఊగిసలాటలున్నప్పటికీ ఇరాక్ యుద్ధం విషయంలో ప్రతికూలంగా ఉన్న భారత పాలకవర్గాలు ఇరాన్ దగ్గరకొచ్చేసరికి దేశాన్ని అమెరికా పంచకు తోసుకుపోడానికి ప్రయత్నిస్తున్నారు. అణ్వస్త్ర నిరోధక ఒప్పందం అమలు విషయంలో ఇటీవల భారతప్రభుత్వం ఇరాన్ కు వ్యతిరేకంగా ఓటు వేయడం అమెరికా ఒత్తిడి ఫలితమే.

## పెట్టుబడిదారీ సంక్షోభ ఫలితం

పెట్టుబడిదారీ ప్రపంచం సంక్షోభంలో పడింది. ఆ సంక్షోభ ఫలితమే యుద్ధాలు. సామ్రాజ్యవాదులు ప్రపంచం మీద రుద్దిన నయా-ఉదారవాద ఆర్థిక విధానాలు దోపిడీని పెంచాయి. దేశాలమధ్య, ప్రజలమధ్య అసమానతలు తీవ్రంగా పెరిగాయి. పేదరికం తరగకపోగా అనేక ప్రాంతాల్లో మరింత తీవ్రమైంది. 'ఉపాధి రహిత అభివృద్ధి' (జాబ్ లెస్ గ్రోత్) కాస్తా ఇప్పుడు 'ఉపాధికోత అభివృద్ధి' (జాబ్ లాస్ గ్రోత్)కి మారిందని సరికొత్తగా వెలువడిన ప్రపంచ అభివృద్ధి నివేదిక తెలియజేస్తున్నది. ప్రజల జీవన ప్రమాణాలు పడిపోవడం పెట్టుబడిదారీ అభివృద్ధిలో సంక్షోభాన్ని సృష్టిస్తున్నది. సంక్షోభం నుండి బయటపడేందుకు సామ్రాజ్యవాదులు బహిరంగ యుద్ధాలకు దిగుతున్నారు.

సామ్రాజ్యవాద దోపిడీకి, యుద్ధానికి ప్రతిఘటనే రష్యాలో అక్టోబర్ సోషలిస్టు విప్లవ రూపం తీసుకుంది. అక్టోబర్ విప్లవం జరిగి 88 ఏళ్ళు. సోవియట్ విచ్ఛిన్నమై ఒకటిన్నర దశాబ్దం

“అక్టోబర్ 24-25 విప్లవం సృష్టించిన కార్మిక కర్షక ప్రభుత్వం, కార్మిక, సైనిక, రైతాంగ డిప్యూటీలకు చెందిన సోవియట్ల బలాన్ని సమకూర్చుకున్న ఈ ప్రభుత్వం యుద్ధం చేస్తున్న ప్రజలందరికీ, వారి ప్రభుత్వాలకూ ప్రతిపాదిస్తున్నదేమంటే- న్యాయమైన ప్రజాతంత్రయుతమైన శాంతిని నెలకొల్పేందుకు తక్షణం చర్యలు ప్రారంభించండి...”

ఈ భూగోళం మీద ఏర్పడిన తొలి కార్మికరాజ్యం చేసిన తొలి చట్టం (డిక్రీ)లోని తొలి వాక్యాలివి. 1917 నవంబరు 7న (పాత రష్యా క్యాలెండర్ ప్రకారం అక్టోబర్ 25న) రష్యాలో సోషలిస్టు సోవియట్ ప్రభుత్వం ఏర్పడిన వెంటనే విప్లవ నేత లెనిన్ ప్రకటించిన తొలి డిక్రీ శాంతి, భూమికి సంబంధించినది.

ఆ శాంతి డిక్రీ- ఇతర దేశాల వనరులను, మార్కెట్లను, అక్కడి ప్రజల శ్రమశక్తిని కొల్లగొట్టేందుకు దేశాలను ఆక్రమించు కునే సామ్రాజ్యవాద యుద్ధనీతికి ప్రత్యామ్నాయమైన విదేశాంగ విధానమిది. అక్టోబర్ విప్లవం సృష్టించిన సోవియట్ యూనియన్ ఉన్నంతకాలం సామ్రాజ్యవాద యుద్ధనీతికీ, సోషలిస్టు శిబిరపు శాంతిరీతికీ మధ్య ప్రచ్ఛన్న యుద్ధం కొనసాగింది.

## ఏకధ్వవ ప్రపంచం

ఇప్పుడా సోషలిస్టు శిబిరం దెబ్బతిని, సోవియట్ విచ్ఛిన్నమైంది. సామ్రాజ్యవాదం ముందుకు తెచ్చిన నయా-ఉదారవాద ప్రపంచీకరణ విధానాలు ప్రపంచాన్ని ఏలుతున్నాయి. ఈ విధానాలతో ప్రపంచం ప్రజలు అభివృద్ధి, ప్రజాస్వామ్య పథంలో అప్రతిహతంగా పురోగమిస్తారని, అభివృద్ధి ఉన్న చోట అశాంతి, యుద్ధం ఉండబోదని ప్రచారం చేశారు. కాని ఒకటిన్నర దశాబ్దాలుగా ప్రపంచ ప్రజల అనుభవం దీనికి భిన్నంగా ఉంది.

సోవియట్ అనంతర ప్రపంచంలో కార్మికవర్గంపై పెట్టుబడిదారుల దాడులు పెరిగాయి. కార్మికవర్గం పోరాటాల



దాటిన తరువాత నయావలసవాద శక్తులు ప్రపంచాన్ని మరోసారి యుద్ధంలోకి దించాయి. అయితే దీనికి ప్రతిఘటన కూడా ప్రపంచ వ్యాపితంగానే పెరుగుతోంది. ఇరాక్ పై యుద్ధానికి వ్యతిరేకంగా అంతర్జాతీయ శాంతి ఉద్యమం రూపుదిద్దుకుంది.

**సామ్రాజ్యవాద వ్యతిరేక శాంతిఉద్యమం**

21వ శతాబ్దం నయా-ఉదారవాద ప్రపంచీకరణకు ప్రతిఘటనతో ప్రారంభమైంది. ప్రయివేటీకరణ, సరళీకరణ, ప్రపంచీకరణ విధానాలకు వ్యతిరేకంగా వివిధ దేశాల్లో ఆందోళనలు ఈ కాలంలో ఉధృతమయ్యాయి. ప్రపంచ సామాజిక వేదిక సృష్టించిన 'మరో ప్రపంచం' నినాదం శ్రామికవర్గం దృష్టిని మళ్ళీ సోషలిజంవైపు సారించడానికి దోహదపడింది. కమ్యూనిస్టులు, వామపక్షాలు తిరిగి ప్రజలమధ్యకు పొందుతున్నారు. సోషలిస్టు దేశాలు అభివృద్ధిలో కొత్తపుంతలు తొక్కుతున్నాయి. లాటిన్ అమెరికాలో తిరిగి సామాజిక విప్లవాలు తలెత్తుతున్నాయి. ఛావేజ్ నాయకత్వంలో వెనిజులాలో జరుగుతున్న సామాజిక సంస్కరణలు, బొలివియాలో ప్రజా వెల్లువ, కొలంబియాలో తిరుగుబాటు, బ్రెజిల్, అర్జెంటీనా, పెరూ, ఉరుగ్వే తదితర దేశాల్లో వామపక్ష ప్రభుత్వాలు అధికారంలోకి రావడం మారుతున్న ప్రపంచానికి నిదర్శనాలు.

అమెరికాలోనూ, ఐరోపా, అనేక ఆసియా దేశాల్లో కార్మికవర్గ పోరాటాలు నూతన రూపాన్ని తీసుకున్నాయి. 1990 దశకంలో వేతనాలు, పనిపరిస్థితుల మెరుగుదల కోసం, సాంఘిక సంక్షేమ సదుపాయాల్లో కోతకు వ్యతిరేకంగా జరిగే పోరాటాలు నేడు స్పష్టమైన రాజకీయ రూపం తీసుకున్నాయి. ప్రయివేటీకరణకు వ్యతిరేకంగా, ప్రభుత్వరంగ రక్షణ కోసం, కార్మిక హక్కుల హరింపుకు నిరసనగా సమ్మెలు సాగుతున్నాయి. మన దేశంలో సెప్టెంబర్ 29న జయప్రదమైన సార్వత్రిక సమ్మె ఇదే విషయాన్ని తెలుపుతోంది.

సామ్రాజ్యవాద ప్రపంచీకరణకు వ్యతిరేకంగా జరుగుతున్న అంతర్జాతీయ పోరాటానికి సరికొత్తగా యుద్ధ వ్యతిరేక పోరాటం జతకలిసింది. వియత్నాంయుద్ధ కాలంలో అమెరికా అధికార పీఠాన్ని కదిలించేసిన రీతిలో నేడు అంతర్జాతీయ స్థాయిలో ప్రతిఘటనా పోరాటం కొనసాగుతోంది. మూడు స్థాయిల్లో ఇది కనిపిస్తోంది. 1. దురాక్రమణ దారులకు వ్యతిరేకంగా ఇరాక్ ప్రజలు సాగిస్తున్న ప్రతిఘటన. 2. తమ ప్రభుత్వాల యుద్ధోన్మాదానికి వ్యతిరేకంగా అమెరికా, బ్రిటన్ లో బయలుదేరిన శాంతి ఉద్యమం. 3. యుద్ధానికి వ్యతిరేకంగా ప్రపంచ వ్యాపితంగా జరుగుతున్న ఉద్యమం. ఇవన్నీ అంతర్జాతీయ శాంతి ఉద్యమంలో భాగంగా ముందుకు సాగుతున్నాయి.

ఈ ప్రదర్శనల్లో వామపక్షాలకు చెందిన ప్రజలు, ప్రపంచీకరణ వ్యతిరేకులు, శాంతి ఉద్యమకారులే కాకుండా చర్చిలనుండి, మత సంస్థలనుండి, వామపక్షాలతో సంబంధంలేని ట్రేడ్ యూనియన్లు, ఇతర సంస్థలనుండి పాల్గొంటున్నారు. ఏనాడూ ప్రదర్శనల మొహం చూడని వారుకూడా ఇప్పుడు శాంతి ప్రదర్శనల్లో చేరుతున్నారు. ఇరాక్ యుద్ధంలో ప్రాణాలు కోల్పోయిన వారి బంధువులు, మాజీ సైనికులు, పెద్ద ఎత్తున యుద్ధ వ్యతిరేక ప్రదర్శనల్లో పాల్గొంటున్నారు. ఈ రోజు అమెరికా అధ్యక్షుని ద్వేషిస్తున్నవారి సంఖ్య ఎక్కువగా ఉందని అనేక పత్రికలు రాశాయి.

పేదరికం, పన్నుల విధానం, జాతివివక్ష వంటి అనేక సమస్యలపైకి శాంతి ఉద్యమం చర్చ మళ్ళించింది. గతంలో అమెరికాను సామ్రాజ్యవాదంగా పరిగణించి మాట్లాడడం వామపక్షాల్లో మాత్రమే జరిగేది. వియత్నాం యుద్ధకాలంలో 'సామ్రాజ్యవాదం' అనే పేరును ఉచ్చరించడానికి మామూలు జనం ఇష్టపడే వారు కాదు. కాని ఇప్పుడు అమెరికాలో అన్ని సెక్షన్ల శాంతి ఉద్యమకారులూ తమ ప్రభుత్వాన్ని సామ్రాజ్యవాద ప్రభుత్వంగా పరిగణిస్తున్నారు. చర్చికి, మత సంస్థలకు చెందిన వారు కూడా ఇదే విధంగా పరిగణించడం విశేషం. దీనికి కారణం, అమెరికా చమురు నిక్షేపాల కోసమే ఇరాక్ పై దాడికి దిగిందని ఎక్కువమంది నమ్ముడమే. అమెరికాలో ఏకైక అతి పెద్ద జాతీయకార్మిక సంఘమైన ఎఎఫ్ఎల్-సిఐఓ కొద్ది రోజుల క్రితం జరిగిన తన మహాసభలో ఇరాక్ లో యుద్ధానికి వ్యతిరేకంగా తీర్మానం చేసింది. వియత్నాం యుద్ధ సమయంలో కూడా ఇటువంటి తీర్మానం చేయని ఈ సంస్థ యుద్ధానికి వ్యతిరేకంగా తీర్మానించడమే కాకుండా ఇరాక్ నుండి అమెరికా సైన్యాన్ని 'తక్షణం' ఉపసంహరించాలని డిమాండ్ చేయడం విశేషం.

అంతర్జాతీయ శాంతిఉద్యమం ఊపందుకోడానికి గత రెండేళ్ళుగా ఇరాక్ ప్రజలు సాగిస్తున్న ప్రతిఘటన యుద్ధం ఒక కారణం. ప్రతిరోజూ ఇరాక్ లో వందలాది మందిని దురాక్రమణ సేనలు చంపుతున్నా, ప్రజల ప్రతిఘటన మాత్రం తగ్గలేదు. పైగా పెరుగుతోంది. ఇప్పటివరకు 2000 మందికి పైగా తమ సైనికులు మరణించారని అమెరికా ప్రభుత్వం అధికారికంగా ప్రకటించింది. ఇరాక్ లో బూటకపు ఎన్నికలు, రిఫరెండంను ప్రజలు లెక్కచేయలేదు. ప్రతిఘటన ఆగలేదు. షియా, సున్నీలను చీల్చేందుకు అమెరికా చేస్తున్న కుతంత్రాలను అధిగమించి ప్రతిఘటన సాగిస్తున్నారు.

ఈ శాంతి ఉద్యమానికిగాని, ఇరాక్ ప్రతిఘటనకుగాని కొన్ని పరిమితులున్నాయి. ఈ పోరాటంలో అనేక గ్రూపులు, చాలా సెక్షన్ల ప్రజలు పాల్గొంటున్నారు. వీరి మధ్య సమన్వయం బలహీనంగా వుంది. వీటన్నిటినీ ఒకే తాటిమీద నడిపించే సంఘటిత నిర్మాణం లేదు. అమెరికా శాంతి ఉద్యమంలో చర్చి దగ్గరినుండి, అరాచకవాదుల వరకు ఉండగా ఇరాక్ ప్రతిఘటనా పోరాటంలో కమ్యూనిస్టుల దగ్గరినుండి సద్దాంకు చెందిన కమ్యూనిస్టు వ్యతిరేక బాత్ పార్టీ సంస్థలు, మతోన్మాద సంస్థలు కూడా ఉన్నాయి. కార్మికవర్గం పాత్ర తగినంతగా పెరగాల్సి ఉంది.

రానున్న కాలంలో శాంతి ఉద్యమం ఈ బలహీనతలను అధిగమించాలి. నయా-ఉదారవాద విధానాలకు వ్యతిరేకంగా జరుగుతున్న పోరాటం, సామ్రాజ్యవాద యుద్ధానికి వ్యతిరేకంగా జరుగుతున్న ప్రతిఘటన ఈ రెండూ రూపాల్లో వేరైనా సారంలో ఒకటే. సామ్రాజ్యవాదులు మరిన్ని దేశాలను యుద్ధాల్లోకి లాగే ప్రయత్నాల్లో ఉన్నారు. వారిని ప్రతిఘటించే శక్తి సంఘటితమైన, ప్రపంచ వ్యాపితమైన యుద్ధవ్యతిరేక శాంతిఉద్యమానికి మాత్రమే ఉంది. ఇటువంటి ఉద్యమాన్ని మనదేశంలోనూ అభివృద్ధిచేయాలి. కార్మికవర్గం, ట్రేడ్ యూనియన్లు తమ ఎజెండాలో ఈ అంశాన్ని కూడా చేర్చే సమయం అసన్నమయింది. సామ్రాజ్యవాద యుద్ధ ప్రయత్నాలను ఓడించకుండా విప్లవ పోరాటాన్ని ముందుకు తీసుకుపోలేం!

■ ఎన్.వెంకట్రావు



స్వాతంత్ర్యానంతరం

మన దేశంలో మొదటిసారిగా ప్రభుత్వం చట్టపరంగా ఉపాధి హామీ కల్పించింది. గత ప్రభుత్వాలు అవలంబించిన ప్రపంచ

## ప్రజల విజయం

### ఉపాధి హామీ చట్టం

మౌలిక సౌకర్యాల పెంపు, వాటర్షెడ్స్, టాంక్స్, కాల్వల నిర్మాణాలు, అడవుల పెంపకం, ప్రభుత్వ భూముల అభివృద్ధి, వరదల ముంపు నియంత్రణ,

బ్యాంకు అనుకూల విధానాల వల్ల నిరుద్యోగం పెరిగింది. కాంగ్రెస్ ప్రభుత్వం తన కనీస ఉమ్మడి కార్యక్రమంలో నిరుద్యోగులందరికీ ఉపాధి గ్యారంటీ కల్పిస్తామన్నా, ఆచరణలో ఆ హామీని నీరుగార్చడానికి అనేక పిల్లిమొగ్గలు వేసింది. పూర్తి ప్రయోజనం చేకూరేలా కాకుండా నామమాత్రంగా ఉపాధి గ్యారంటీ పథకం తేవాలని పెట్టుబడిదారులూ, వారి కనుకూలమయిన పార్టీలూ కుటిల ప్రయత్నాలు చేశాయి. కాని ఈ చట్టాన్ని పూర్తి ప్రయోజనకారిగా తీసుకురావాలని వామపక్షాలు, కార్మిక సంఘాలు వత్తిడిచేశాయి. ఎట్టకేలకు ఉపాధి హామీ పథకాన్ని ప్రవేశపెట్టారు. వామపక్షాలు చేసిన సవరణలను పొందుపరిచి ప్రభుత్వం చట్టాన్ని చేసింది.

**ఉపాధి హామీ చట్ట ప్రయోజనాలు:** కేంద్రంలోని యుపిఎ ప్రభుత్వం ఉపాధి హామీని 150 జిల్లాలలోని గ్రామీణ ప్రాంతాలకే పరిమితం చేస్తామన్నా, వామపక్షాల వత్తిడితో దీన్ని 200 జిల్లాల్లో అమలుపరుస్తామని, రాబోయే ఐదేళ్ళలో దేశంలోని 600 జిల్లాలలోనూ అమలుపరుస్తామంది. ఈ చట్టం ద్వారా గ్రామీణ ప్రాంతాలలోని ప్రతి కుటుంబంలో ఒకరికి రోజుకు రూ.60లు చొప్పున 100 రోజులు పని ప్రభుత్వం కల్పిస్తుంది. ఒకవేళ పని చూపలేక పోతే, పనిచూపే వరకు వారికి నిరుద్యోగభృతి చెల్లిస్తుంది. మూడింట ఒక వంతు పనులు మహిళలకు కేటాయిస్తారు. పనిచేసే సమయంలో ఎవరైనా మరణిస్తే రూ.25వేలు నష్టపరిహారం చెల్లిస్తారు. పంచాయితీరాజ్ వ్యవస్థలు చెయ్యాలైన పనులు ఎంపిక చేసి అమలు చేస్తాయి. ఈ కార్యక్రమానికి అయ్యే ఖర్చులో కేంద్ర ప్రభుత్వం 90శాతం, రాష్ట్ర ప్రభుత్వం 10శాతం భరిస్తాయి.

**మేధావుల వాదనలు :** ఈ చట్టం గురించి అనేక వాదనలు వినిపిస్తున్నాయి. కొంతమంది మేధావులు ఈ పథకం వల్ల కుటుంబానికి నెలకు రూ.500 మాత్రమే లభిస్తాయని, దీనివల్ల ఉపయోగం లేదంటున్నారు. ఈ పథకానికయ్యే రూ.40వేల కోట్లను అనవసర ఖర్చుని, దీనివల్ల దేశాభివృద్ధి కుంటుపడుతుందని గుండెలు బాదుకుంటున్నారు. ఈ సొమ్మును మౌలిక సౌకర్యాలు అభివృద్ధి చెయ్యడానికి వెచ్చించాలంటున్నారు. ఈ పథకాన్ని అమలు చేసే క్రమంలో అవినీతి తాండవిస్తుందని వాపోతున్నారు. మరి రోడ్లు, ప్రాజెక్టులు, ఇతరపథకాలలోని అవినీతిని గురించి మాత్రం ఈ మేధావులు మాట్లాడటం లేదు. అవినీతిని నిర్మూలించాల్సిందే. కాని వీరికి ఉపాధి గ్యారంటీ పథకంలోని అవినీతి ఎందుకు కన్పిస్తోందో?

ఏ ఆదాయం లేనివారికి రూ.500 కూడా ఎక్కువగానే అనిపిస్తుంది. ఈ చట్టం అమలు ద్వారా గ్రామీణ ప్రాంతాల్లో

రోడ్ల నిర్మాణం వంటి అనేక పనులలో ఈ పథకాన్ని అమలు చేయించాలి. తద్వారా గ్రామీణ ప్రాంతం అభివృద్ధి చెందుతుంది. తద్వారా ఆర్థికాభివృద్ధి పెరుగుతుంది. కొద్దిగానైనా కొనుగోలు శక్తి పెరుగుతుంది.

**ఉపాధి హామీ అమలుకు నిధులు ఎలా? :** ఈ పథకం ద్వారా దాదాపు 28.6 కోట్ల జనాభాకు మేలు కలుగుతుంది. క్రింది చర్యల ద్వారా ప్రభుత్వం నిధులు సమకూర్చుకోవచ్చు. గ్రామీణ ప్రాంతాలలోనే కాకుండా పట్టణ ప్రాంతాల్లోనూ ఉపాధి గ్యారంటీ అమలు చెయ్యచ్చు. ఈ చర్యలు నిస్సందేహంగా దేశాభివృద్ధికే దారి తీస్తాయి. సందేహరాయుళ్ళకు సమాధానం లభిస్తుంది.

1) సంపూర్ణ రోజ్ గార్ యోజన, పనికి ఆహార పథకానికి ఖర్చు చేస్తున్న రూ.11వేల కోట్లను ఉపాధి గ్యారంటీ పథకానికి మళ్ళించవచ్చు. 2) మనదేశంలో బడా పారిశ్రామిక వేత్తలు బకాయిపడ్డ పన్నులు రూ.1,65,000 కోట్ల రూపాయలు వసూలు చేయాలి. 3) దేశంలో ఉన్న నల్లధనం దాదాపు రూ.12లక్షల కోట్లను వెలికి తియ్యాలి. 4) పెట్టుబడిదార్లకిస్తున్న వేలాది కోట్ల రాయితీలు రద్దు చేయాలి 5) యుపిఎ ప్రభుత్వం లోగడ షేర్ మార్కెట్ లావాదేవీలపై ప్రతిపాదించిన పన్ను 0.6శాతంను ఖచ్చితంగా అమలు చెయ్యడం ద్వారా రూ.24వేల కోట్లు వసూలు చేయాలి. 6) ప్రభుత్వరంగ బ్యాంకులకు పెట్టుబడిదారులు ఎగ్గొట్టిన అప్పులు రూ.1,50,000 కోట్లు వసూలుచేయాలి.

**భవిష్యత్ కర్తవ్యం? :** గ్రామీణ ఉపాధి చట్టాన్ని పోరాటాల ద్వారానే సాధించాం. దీన్ని అమలు చేయించడానికి రాజీలేని పోరాటం కొనసాగించాలి. అవినీతికి తావులేకుండా, ఉపాధి పొందుతున్నవారి పేర్లను, పనులను బహిరంగంగా ప్రకటించాలి. ఈ పథకం కాంట్రాక్టర్ల పునరావాస కార్యక్రమం కాకుండా మనమే కాపాడుకోవాలి.

ఈ చట్టం పూర్తిస్థాయి విజయం కానప్పటికీ, ఇది నిస్సం దేహంగా ప్రపంచబ్యాంకు విధానాలపై విజయమే. కనీస వేతనాల పెంపు, పట్టణ ప్రాంతాలలోని వారికి కూడా ఉపాధి కల్పించేలా కార్మిక వర్గం ప్రభుత్వంపై వత్తిడి చేయాలి. వామపక్షాల, ప్రజాతంత్రవాదుల సహాయం తీసుకోవాలి. పథకం అమలుకు అవసరమయిన నిధులను ప్రభుత్వం కేటాయించేలా ఐక్యంగా పోరాడాలి. ఈ చట్టాన్ని నీరుగార్చడానికి పాలకులు, పెట్టుబడిదారులు, వారి వంతగాళ్లుపన్నే కుట్రలను త్రిప్పి కొట్టేందుకు కార్మికవర్గం సంసిద్ధం కావాలి.

■ ఎ.వి.నాగేశ్వరరావు



# చిల్లర దుకాణాల ఆర్డర్స్ గల్లంతు...!

ప్రపంచంలో ఎక్కడా లేని విధంగా కోటి యాభై లక్షల చిల్లర దుకాణాలు మన దేశంలో ఉన్నాయి. ఉత్పత్తేతర రంగాల్లో ఈ రంగమే ఎక్కువమందికి జీవనం అందిస్తోంది. అయితే రిటైల్ రంగంలోకి విదేశీ ప్రత్యక్ష పెట్టుబడులను రానిస్తే ప్రపంచంలోని మంచి మంచి బ్రాండ్ల సరుకులు మనకు అందుబాటులోకి వస్తాయంటూ ఊరిస్తున్నారు. ఉపాధి అవకాశాలు బాగా పెరుగుతాయని ప్రధాని మన్మోహన్ సింగ్ సెలవిస్తున్నారు.

మధ్యతరగతిపైన, గ్రామీణ మార్కెట్ పైన రిటైల్ రంగం ప్రధానంగా ఆధారపడి ఉన్నది. పట్టణ, గ్రామీణ, మధ్యతరగతి ప్రజలు దాదాపు 15-18 కోట్లు ఉంటారు. (ఇంగ్లాండు, ఫ్రాన్స్,

జర్మనీ దేశాల జనాభాకు ఇది నమానం) వారి కొనుగోలు శక్తిపైనే ఆధారపడి విస్తరించాలని చూస్తున్నారు. మన దేశంలో 7 లక్షల 35 వేలకోట్ల రూపాయల రిటైల్ వ్యాపారం 2004లో జరిగింది. మన రిటైల్ మార్కెట్ రూ.12లక్షల 85వేల కోట్లకు పెరిగే అవకాశం ఉన్నదని అంచనా. ఇదే విదేశీ ప్రత్యక్ష పెట్టుబడులను ఆకర్షిస్తున్న అంశం. ఈ మొత్తాన్ని సొంతం చేసుకోవడానికే వారు మన ప్రభుత్వంపై ఒత్తిడి తెచ్చి రిటైల్ రంగంలో ఎఫ్డిఐకి అనుమతి ఇవ్వాలని అంటున్నారు. మహేంద్ర, అనిల్ అంబానీ, గోద్రెజ్ లాంటి మన దేశంలోని పెద్ద పెట్టుబడిదారులు బహుళ జాతి గుత్త సంస్థలకు స్థానిక భాగస్వాములుగా చేరి లాభంలో కొంత వాటా చేజిక్కించుకోవాలని గుంటకాడ నక్కలా కాచుకున్నారు. ఇప్పటికే వాల్ మార్ట్ అంతర్జాతీయ వ్యవహారాల ప్రతినిధి మనదేశానికి ఆర్లుసార్లు వచ్చి ప్రభుత్వాన్ని ఒప్పించే ప్రయత్నం చేశారు. అందుకే ప్రభుత్వం రిటైల్ రంగంలో ఎఫ్డిఐని అనుమతించే విషయంపై చాలా హడావిడిగా పావులు కదుపుతున్నది.

రిటైల్ రంగంలో ఎఫ్డిఐకి అవకాశం కల్పిస్తే బహుళజాతి గుత్తసంస్థలయిన వాల్ మార్ట్ (అమెరికా), మెట్రో (జర్మనీ), టీస్కో (బ్రిటన్) లాంటి దిగ్గజాలు వచ్చి మన దేశంలో దాదాపు 20వేల రకాల సరుకులు ఒకే చోట అమ్మే పెద్దపెద్ద దుకాణాలు తెరుస్తారు. వాల్ మార్ట్ ఏనుగైతే, హైదరాబాద్ లోని జెయింట్, స్పెస్సర్, బిగ్ బజార్ లాంటివి దాని ముందు చీమలు. బహుళజాతి సంస్థలు మన రిటైల్ రంగంలోకి ప్రవేశించి అధిక భాగాన్ని స్వాధీనం చేసుకొని చిల్లర వర్తకులను ఈ వృత్తి నుండి గెంటేస్తాయి. పెద్ద చేప చిన్న చేపను మింగేసిన చందంగా ఇది ఉంటుంది.

ఈ నేపథ్యంలో రిటైల్ రంగంలో ఎఫ్డిఐ అనుమతించడాన్ని వామపక్షాలు గట్టిగా వ్యతిరేకిస్తున్నాయి. దానితో ప్రభుత్వం తన ఆలోచనను తాత్కాలికంగా వెనుకకు తీసుకున్నది. తాజాగా మెకెన్సి సంస్థకు ఇచ్చిన ఇంటర్వ్యూలో కూడా ప్రధాని రిటైల్ రంగంలో ఎఫ్డిఐకి అవకాశం ఇచ్చే అంశానికి కట్టుబడి ఉన్నామని, అందుకు వామపక్షాలను ఒప్పించేందుకు ప్రయత్నిస్తున్నామని చెప్పారు.

ఎఫ్డిఐకి మూడు షరతులు

1. ఉత్పాదక సామర్థ్యాన్ని పెంచుతుందా?: రిటైల్ రంగానికి ఉత్పత్తితో సంబంధం లేదు. ఉత్పత్తి అయిన సరుకులను విక్రయించడం మాత్రమే ఇది చేస్తుంది. మన దేశంలోని ఉత్పత్తి రంగం యొక్క సామర్థ్యం ప్రస్తుతం మన అవసరాల కంటే ఎక్కువే ఉన్నది. ఇప్పటికే లక్షలాది వ్యవసాయ ఆధారిత పరిశ్రమలు

(బియ్యం తదితర మిల్లులు) మూతబడి, ఉన్న ఉత్పాదక సామర్థ్యమే వట్టిపోతున్నది. బహుళజాతి గుత్తసంస్థలు చౌకగా ఎక్కడ సరుకులు దొరికితే అక్కడ నుండి తెచ్చుకుంటాయి తప్ప ఇక్కడే ఉత్పత్తిచేయవు. కావున ఉత్పాదక సామర్థ్యం పెరగదు. దానికి భిన్నంగా మన మార్కెట్ లోని ఎక్కువ భాగాన్ని బహుళజాతి గుత్తసంస్థలు ఆక్రమించుకుంటాయి.

సంస్థ	దేశం	శాఖల సంఖ్య	2003 వార్షిక అమ్మకం(కోట్లలో)
1. వాల్ మార్ట్	అమెరికా	6000	1153000
2. కేరఫామ్	ఫ్రాన్స్	10704	358240
3. అహ్ల్ట్	నెదర్లాండ్స్	9407	284962
4. మెట్రో	జర్మనీ	2411	272394
5. టీస్కో	బ్రిటన్	2294	226480
6. బిగ్ బజార్	భారతదేశం	9	230
7. స్పెస్సర్	భారతదేశం	2	90
8. ఫుడ్ వరల్డ్	భారతదేశం	93	352
9. నీలగిరి	భారతదేశం	30	255


2. సాంకేతికపరంగా మెరుగుపర్చడం?: రిటైల్ రంగానికి ఉపయోగపడే సాంకేతిక పరిజ్ఞానం ఇప్పటికే మన దగ్గర ఉన్నది. అదనంగా వచ్చేది ఏమీ ఉండదు.

3. ఉపాధి అవకాశాలు పెరుగుతాయా?: చిన్న దుకాణాలు మూతపడి కోట్లాది మందికి ఉపాధి పోతుంది. వీరిపై ఆధారపడిన వారు ఉపాధిని కోల్పోతారు. బ్రిటన్ లో బహుళజాతి సంస్థలు రిటైల్ రంగంలోకి రాకముందు 1991లో 47000 పచారి దుకాణాలు ఉండేవి. ఇప్పుడు 28000 దుకాణాలే మిగిలాయి. మన దేశంలో పరిస్థితి కూడా ఇందుకు భిన్నంగా ఉండదు. బహుళ జాతి సంస్థలు సరుకులు ఎక్కడ చౌకగా దొరికితే అక్కడ నుండి దిగుమతి చేసుకుంటాయి. ఫలితంగా స్వదేశంలోని ఉత్పత్తిదారులు దివాళా తీస్తారు. ఉపాధి పెరుగుతుందని ప్రధాని చేస్తున్న వాదన తప్పని పై ఉదాహరణలు స్పష్టం చేస్తున్నాయి. పైగా ఇక్కడ వ్యాపారంలో వచ్చే ఆదాయాన్ని తరలించుకు పోతారు.

నిరుద్యోగులు ఉద్యోగాలు ఇవ్వమంటే అందరికీ ప్రభుత్వం ఉద్యోగాలు కల్పించడం సాధ్యంకాదు, మీరే స్వయం ఉపాధి సృష్టించుకోవాలని పాలకులంటున్నారు. రిటైల్ రంగం ద్వారా సృష్టించుకున్న స్వయం ఉపాధిని గొడ్డలి వేటుతో నరికివేయాలని చూస్తోంది. మన పాలకులు బహుళజాతి గుత్త సంస్థలకు లాభాలు కట్టబెట్టేందుకు స్వంత ప్రజలనే బలిస్తున్నారు. వీరు బహుళజాతి గుత్తసంస్థలకు అనుకూలమని, ప్రజలకు వ్యతిరేకమని దీనితో సుస్పష్టం అవుతున్నది.

■ టి.ఎన్.వి.రమణ





# “చావు”

“నర్సన్నా, నర్సన్నా...”

అంటూ మల్లయ్య పరుగున వచ్చింది.

రాత్రి బదిలీ చేసి ఇంత తిని

పండుకున్నోన్ని అప్పుడే నిదుర లేస్తుంటే రాములు

పరుగు పరుగున వచ్చింది కనిపెట్టి. “ఏమైందే అంత

హైరాన పడ్డానవు...”

చమటలు కక్కుతూ, ఆయానపడ్తూ, “రాజేశం బాయికాడ ఈతపొదల్ల కల్లుబట్టి కాడ సచ్చిపోయి పడి ఉన్నదట...”

అంటూ ఎక్కెక్కిపడ్డడు రాములు.

ఆ మాట వినేసరికి నాకు మాట పెకిలిరాలేదు. పాకు తిన్నట్టుగా మనసంతా మొద్దుబారిపోయింది. తేరుకునే సరికి కాస్త సమయం పట్టింది. “అదే ఏమైందట... ఎందుకట్లా జరిగింది...” అన్నాను.

“ఏమో తెల్వదు... ఇప్పుడే రాయలింగు వచ్చి చెప్పింది... కాళ్ళు చేతులు ఆడకుంటా అయిపోయి ఇటు వచ్చిన...” అన్నడు.

ఆ మాట విని నా భార్య లచ్చిమి... హతాశురాలై పెద్దగా శోకము పెట్టింది. దాంతో వాడకట్టు వాళ్ళు వచ్చింద్రు. “ఏమైందట...” అన్నారు.

కొందరు “అయ్యో రాజేశన్న గట్టెట్ల సచ్చింది...” అన్నారు మరికొందరు. “అరే ఎప్పుడూ నవ్వుతూ నవ్వించేటోడు అట్టెట్ల సచ్చె...” అన్నారు.

“అప్పుడప్పుడు కాస్త తాగెటోడు.. కాని పెద్ద తాగుబోతు కాదు...” అన్నారు మరొకరు.

“ఆమధ్య ఆరోగ్యం బాగలేక ఆరైల్లు హాస్పటల్ల పడ్డడు. మళ్ళీ బాగయి బావి పని చేస్తున్నాడు కదా...” అంటూ మరొకరు మాట్లాడసాగింద్రు.

కాని రాజేశం సంగతి నాకు తెల్సినంతగా మరొకరికి తెలియదు. ఇద్దరం ఒక ఉరివాళ్ళమే కాదు, ఒక్కసారే బాయి పనిలకు వచ్చినము. అప్పట్ల కంపినోడు ఉరుకుల్లు పెట్టి ఉద్యోగంలోకి తీసుకున్నప్పుడు అందరికంటే ముందు ఉరికి పస్టు వచ్చి ఉద్యోగం సంపాదించింది. అట్లా పస్టు వచ్చినందుకు రిక్రూట్మెంటు అధికారి ప్రత్యేకంగా ప్రశంసించింది. నాకు బాగా గుర్తుంది. కాని ఏమైంది... పదేండ్లు బాయిపని చేసేసరికి అమరుకుంటే అమరని అటువంటి వాడు చిక్కిశల్యమైపోయింది. ఏమైందంటే, “బాయిల గ్యాసు పడ్డలేదు” అనేటోడు. అప్పటికి పెండ్లయి ముగ్గురు పిల్లలు కలిగిన తరువాత సచ్చుకుంటనో, బతుక్కుంటనో కుటుంబాన్ని నెట్టుకరావాల్సిన పరిస్థితి.

ఆరోగ్యం బాగున్నప్పుడు అప్పట్లో పని చేసిన చైర్మన్ స్కీలు పెట్టి టబ్బులు నింపటంలో పోటీ పెడ్తే, ఒకే రోజు ఇరువై ఆరు టబ్బులు నింపి శభాష్ అనిపించుకున్నాడు. అందుకు

ప్రతిఫలంగా ఆగస్టు పండుగనాడు స్టీలు బిందే ఇచ్చి సత్కరిచ్చిండ్లు కూడా... మనిషి ఎంత ఆపచ్చన పడేటోడంటే ఒక్కరోజు నాగా చేసినా ప్రాణం విలవిలలాడిపోయేటోడు... అటువంటి వాడు చివరి దశలో బాయి పనికి పోవాలంటేనే ఎన్నుపొంటి వణుకు మొదలయ్యే పరిస్థితి వచ్చింది.

రోజులు మారినయి, దొరలు మారిండ్లు, ...ఎత్తులు వచ్చినవి... కాల్చుకతినుడు మొదలయింది. పేసుల్లో పిల్లరోల్లకు పెంచి కంపినోడు గుట్టు చప్పుడు కాకుండా పనిభారం పెంచింది. గతంలో పన్నెండు మంది పని చేసే కాడ పద్దెనిమిది మందిని చేసింది... చాట్ల తోడు పెట్టి కుక్కలకు కోట్లాట పెట్టినట్టు... ఇక లొల్లి మొదలయింది. పోటీ పెరిగిపోయి ఒకన్ని ఒకడు తిట్టుకునే పరిస్థితి వచ్చింది. టబ్బులు నింపే కాడ క్షణం ఆలస్యమైన పైలు గాడు తిట్టి పరిస్థితి... ట్రామర్లొల్లమీద, షార్టుసైరింగ్ వాళ్ళమీద చివరికి పిల్లరోల్ల మధ్య తెలియకుండానే పోటీ పెరిగి తిట్టుకునే పరిస్థితి వచ్చింది.

గీ పోటీకి రాజేశం తట్టుకోలేని పరిస్థితి వచ్చింది. అసలుకే ఆరోగ్యం బాగలేక ఆరైల్లు హాస్పటల్ల చుట్టు తిరిగితే నాగాలు ఎక్కువైనవని కంపినోడు తీసేసేందుకు సిద్ధపడ్డే యూనియన్ ఆఫీసుల చుట్టు తిరిగి వాన్ని బతిమిలాడి వీన్ని బ్రతిమిలాడి చివరికి ఎట్లకో అట్ల!! మళ్ళీ పనిల చేరిండు... కాని పెరిగిన పని ఒత్తిడికి తట్టుకోలేక, పని చేయలేక, చేయకుంటే వెళ్ళలేని పరిస్థితి మనిషిని అతలాకుతలం చేసింది. అది కాస్త ముదిరిపోయి చివరికి ఈ పరిస్థితికి తెచ్చింది.

★★★

ఇంట్ల నుండి బయలుదేరి బావిని అనుకొని ఉన్న ఈత చెట్ల గుబురులో తెల్లకల్లు కొట్టు కాడ కాస్త దూరంలో రాజేశం కాల్లు నిర్రదన్ని సొల్లు కార్చుకుని చనిపోయి ఉన్నాడు...

రాజేశం భార్య సుశీల రొంబొచ్చెంత కొట్టుకుంటు నాదేవుడు నాకు లేకుండా పోయిండు. దేవుడో... నా పిల్లల బ్రతుకు ఆగమయింది దేవుడో... అంటూ నెత్తినోరు కొట్టుకుంటాంది. వాళ్ళ ముగ్గురు పిల్లలు దుఃఖములో బిక్కసచ్చిపోయింద్రు.... వాళ్ళకు ఎవరో కావల్సిన వాళ్ళు దగ్గరకు తీసుకుని ఊకుంచుతున్నారు.

“బాయిల మీద తెల్లకల్లు పేర కుక్కల మందు పోసి కార్మికుల పాణాలు తీస్తాంద్రు” ఎవరో బాగా తాగి అరుస్తున్నారు.

“తెల్లకల్లు కాదు కంపినోడే గుట్టు సప్పుడు కాకుండా మన గొంతులు కోపిస్తాండు” మరొకరెవరో ఆవేశంగా మాట్లాడసాగిండు.

“బాధలు పడలేక అన్న తనువు చాలించుకున్నాడు” బక్కపలచని కార్మికుడు ఆయాసంతో రొప్పుతూ అన్నడు.



“పోస్టుమార్టం జరగాలి... మందుకల్లు తాగి సచ్చిందా, మరెందువల్ల సచ్చింది తెల్వది” మరొకరు ఎవరో అంటున్నాడు.

“ఏది ఏమైనా నర్సన్నా, రాజేశంను బొగ్గుబాయి తినేసింది... ఒక్కసారే కాదు మెల్లమెల్లగా కొద్దికొద్దిగా సప్పరించి చంపింది...” మాతో పనిచేసే వెంకటేశ్వర్లు షాకు తిన్నట్టుగా ఒక్కొక్కమాటే మాట్లాడసాగింది.

కంపినోడికి పొడక్షన్ కావాలి. కార్మికోనికి సౌలత్ అవసరం లేదు. వాడు ఎట్లా సచ్చిన పర్వాలేదు. చావకుంటే ఎట్లా చంపాలో ఆలోచిస్తున్నాడు. ఏనుగు వంటి రాజేశన్ను ఎట్లా సచ్చిండు ఎవలు చంపింట్లు... రాజేశన్నది ముమ్మాటికి హత్యే రాజేశన్నను కంపినోడు చంపిండు... రాజేశన్నను గవర్నమెంటోడు చంపిండు. రాజేశన్న మందు కల్లోడు, కొన్ని కాపాడుకుంటూ ఎక్స్‌యిజోళ్ళు అందరు కలిసి రాజేశన్నను చంపింట్లు. రాజేశన్నననే కాదు మన అందర్ని

చంపుతారు...” అంటూ వెంకటేశం ఏదో ఏదో మాట్లాడబట్టిండు.



“రాజేశం సచ్చిపోయేసరికి వెంకటేశం

షాకు తిన్నాడు ఏదో ఏదో మాట్లాడుతండు ఇక్కడి నుండి తీసుకపోండ్లీ...” అంటూ ఎవరో అంటుంటే మరో నల్గురు వెంకటేశ్వర్లు వెంటబెట్టుకొని పోయిండు. పోలీసులు వచ్చి ఎటువంటి హడావిడి లేకుండా పంచనామ జరిపి పోస్టుమార్టం కోసం శవాన్ని తరలించింట్లు.

సుశీల ఏడ్చి ఏడ్చి సొమ్మసిల్లింది. ఏడుస్తున్న పిల్లలను వెంటబెట్టుకుపోయింట్లు. శోకతప్త హృదయాలతో మేమంతా పోస్టుమార్టం జరిగే రామగుండం ప్రభుత్వ హాస్పటల్‌కు పయనమైనం.

■ మాటేటి శ్రీనివాస్


## జూట్ కార్మికుల పోరాటం నాయకుల అరెస్టు



జీఓ నెంబర్ 34 ప్రకారం కనీసవేతనాలు అమలు చేయాలని కోరుతూ వందలాది మంది జూట్‌కార్మికులు శ్రీకాకుళం జిల్లా సింగుపురం వద్ద ఐదో నెంబర్ జాతీయ రహదారిపై రాస్తారోకో నిర్వహించారు. తమ డిమాండ్ల సాధనకోసం నీలం,

వెంకట బాలాజీ జూట్ మిల్లల కార్మికులు ఆగస్టు 17 నుంచి నిరవధిక సమ్మెలో ఉన్నారు. ప్రభుత్వం పట్టించుకోక పోవడంతో కార్మికులు వివిధ రూపాల్లో ఆందోళన కొనసాగిస్తున్నారు. అందులో భాగంగా సిఐటియు, ఎపిఎఫ్‌టియు ఆధ్వర్యంలో రాస్తారోకో నిర్వహించారు. పోలీసులు జోక్యం చేసుకుని కార్మిక నేతలను అరెస్టు చేసి స్టేషన్‌కు తరలించారు. అరెస్టయిన వారిలో సిఐటియు జిల్లా అధ్యక్షులు పంచాది పాపారావు, జూట్ వర్కర్స్ ఫెడరేషన్ జిల్లా కన్వీనర్ చాపర రమేష్, సిఐటియు జిల్లా కార్యదర్శి డి.గోవిందరావు, ఎపిఎఫ్‌టియు జిల్లా కన్వీనర్ మామిడి క్రాంతి ఉన్నారు. రాస్తారోకో అనంతరం జరిగిన సభలో సిఐటియు జిల్లా ప్రధాన కార్యదర్శి కె.శ్రీనివాసు తదితరులు పాల్గొన్నారు.

## సూర్యవంశి కార్మికుల ఆర్థిక సాయం



నల్లగొండ జిల్లా భువనగిరి పట్టణం సమీపంలోని సూర్యవంశి స్పిన్నింగ్‌మిల్ హమాలీ కార్మికుడు మోటి యాదగిరి ఈ మధ్యకాలంలో లారీ ప్రమాదంలో అకస్మాత్తుగా మరణించినాడు. మరణించిన కుటుంబానికి సూర్యవంశి

స్పిన్నింగ్‌మిల్ (భువనగిరి) కార్మికులు తమ ప్రగాఢ సానుభూతిని తెలియజేస్తూ తమ ఒకరోజు వేతనము రూ.40వేలు ఆర్థికసహాయంగా ప్రకటించారు.

తదుపరి రూ.40వేలు చెక్కును మరణించిన కార్మికుని (మోటియాదగిరి) భార్య మోటి లక్ష్మికి యూనియన్ అధ్యక్షులు బట్టుపళ్ళి శ్రీనివాసు అందజేశారు.

ఈ కార్యక్రమములో యూనియన్ కోశాధికారి కొమరాజు సుదర్శన్, ఉపాధ్యక్షులు పి.సైదుల్‌రెడ్డి, దుర్గం నర్సింహూ, ఎన్.నాథం, ఎం.రాంరెడ్డి, డి.బిక్షపతి, సహాయ కార్యదర్శులు బి.బాల్‌నర్సింహూ, ఎ.నర్సిరెడ్డి, ఆర్.ఎన్.నర్సింహూ, కె.శ్రీనివాస్‌రెడ్డి, జి.రమేష్, ఆర్గనైజింగ్ సెక్రటరీలు కె.కృష్ణారెడ్డి, డి.నర్మద, డి.నర్సింహూ, పి.ఎన్.చారీ, ప్రధాన కార్యదర్శి మాయకృష్ణ తదితరులు పాల్గొన్నారు.

కార్యక్రమం అనంతరం ఆర్థికసహాయానికి సహకరించిన కార్మికులందరికి యూనియన్ కమిటీ కృతజ్ఞతలు తెలియజేసినది.



## యజమాని ఎవరు?

కాంట్రాక్టు కార్మిక చట్టం పనిగంటలు నిర్ణయించింది. సెలవులు నిర్ణయించింది. వర్కర్లకు పనిచేసే ప్రాంతాలలో కల్పించవలసిన ఆరోగ్య, విశ్రాంతికి సంబంధించి సౌకర్యాలు పేర్కొంది. ఇవన్నీ ఫ్యాక్టరీ చట్టంలో ఇచ్చిన సౌకర్యాలకు నకలే.

దీనినిబట్టి ఒక్క జీతాలు, ఉద్యోగ భద్రత విషయంలో కాంట్రాక్టు కార్మికులు వివక్షతకు గురౌతున్నారు.

ఈ చట్టం ఇవ్వని హక్కులను సాధించుకునేందుకు ప్రత్యామ్నాయ అవకాశాలు ఉన్నాయా... అనే విషయం పరిశీలిద్దాం.

ఒకే విధమైనపనిచేసే కాంట్రాక్టు కార్మికులు, రెగ్యులర్ కార్మికులు ఒకేసంస్థలో ఉంటే సమాన వేతనాలు పొందే హక్కు ఈ చట్టం కల్పిస్తున్నది. దానిని వినియోగించుకోవచ్చు. ఆవిధంగా లేని సందర్భంలో కాంట్రాక్టర్లతో పోరాడి సాధించుకోవలసి ఉంటుంది. ఒకేప్రాంతంలో, లేదా వివిధ ప్రాంతాలలో ఉంటూ ఒకే పరిశ్రమలో పనిచేసే కార్మికులు ఏకంకావడం ద్వారా ఈ విషయం పరిశీలించక తప్పనిపరిస్థితి తీసుకురావచ్చు.

ఉదాహరణకు సులభ్ కాంప్లెక్స్ ఉంది. రాష్ట్రమంతటా దానిశాఖలు ఉన్నాయి. అన్నిచోట్లా కాంట్రాక్టు కార్మికులనే నియమిస్తున్నారు. ఒక్కొక్క చోట ఒక్కొక్క వేతనం ఇస్తున్నట్లు సమాచారం. ఇదే నిజమైతే ఈ కార్మికులు ఒకే వేదిక ఏర్పర్చుకుని యాజమాన్యంతో పోరాడి, అన్నిచోట్లా ఒకే, మెరుగైన వేతనం సాధించుకోవచ్చు.

సెక్యూరిటీ గార్డులు ప్రతిచోటా కాంట్రాక్టు కార్మికులుగా మనకు ఎదురౌతున్నారు. వారు వారుపనిచేసే సంస్థల్లో కాకుండా, రెగ్యులర్ గా పనిచేసే కార్మికులు వివిధ సంస్థలలో ఇంకా కొనసాగుతున్నారు. ఉద్యమం రాష్ట్రవ్యాపితమైతే మెరుగైన వేతనాలు సాధించుకోవచ్చు. తమను నియమించిన ఏజన్సీలకు ఇందువల్ల ఏ నష్టమూ లేదు. కనీస వేతనం + ఫ్రింజ్ బెనిఫిట్స్ + లాభం కలిపే యజమానులు కాంట్రాక్టు మొత్తం నిర్ణయిస్తుంటారు.

ఇలాంటి అనేక రంగాలు ఉండాలి. వాటి కార్మికులు ఐక్యంకావాలి. ఇక ఉద్యోగభద్రత విషయం మరింతలోతుగా పరిశీలించాలి. కాంట్రాక్టు వర్కర్ గానే కొనసాగే అవకాశం ఒక భాగం. కాంట్రాక్టు వర్కర్లను తాముపనిచేసే సంస్థ రెగ్యులర్ వర్కర్లుగా గుర్తించకపోడటం రెండవ భాగం.

ఈ రెండు విషయాలలోనూ కాంట్రాక్టు లేబర్ చట్టం మనకు సహాయపడదు. ఇందుకు పారిశ్రామిక వివాదాల చట్టాన్ని ఆశ్రయించాలి. కాంట్రాక్టు కార్మికుల ఉద్యోగ భద్రతకు ఆ చట్టం ఎలాంటి అవకాశం కలిగించలేదు. కాంట్రాక్టు కార్మికులకు సంబంధించి కాంట్రాక్టు లేబర్ చట్టం ప్రత్యేక చట్టమే. కానీ ఆ చట్టంలో లేనిహక్కుల కోసం పారిశ్రామిక వివాదాల చట్టం జనరల్ చట్టమే అయినా, దీనిని ఉపయోగించుకోవచ్చు.

కాంట్రాక్టర్లు-కాంట్రాక్టు కార్మికుడికి యజమాని-కార్మిక సంబంధం ఉంది. కాంట్రాక్టర్ ను వినియోగించిన ప్రధాన యజమానికి-కాంట్రాక్టు కార్మికునికి మధ్య అలాంటి సంబంధం లేదని మాత్రమే సుప్రీం కోర్టు తీర్పు (మినహాయింపులు రెండవ భాగంలో చర్చిద్దాం). ఒక కాంట్రాక్టర్ ఒకపనిని ఒక్క సంవత్సరానికే పొందిఉండవచ్చు. తిరిగి మరొక సంవత్సరం బిడ్ లో సాధించుకోవచ్చు. లేదా మరొక సంస్థలో కాంట్రాక్టు బాధ్యతలు చేపట్టవచ్చు. కానీ ఆ వ్యక్తి, లేదా సంస్థ కాంట్రాక్టర్లుగా తన వృత్తిని కొనసాగిస్తున్నాడు. అలా వృత్తిని కొనసాగించినంత కాలం, కాంట్రాక్టు కాలం-కాంట్రాక్ట్ స్థలం మారినా అతను తనవద్ద పనిచేసే కార్మికులకు యజమానే. ఒకానొక కాంట్రాక్టర్ వద్ద ఏడాదిలో సెలవులతో సహా 240 రోజులు పనిచేసిన కార్మికుడు ఒక శాశ్వత స్థానంలోనే పనిచేస్తున్నట్లు భావించాలి. ఒక చోటకాని, అనేక చోట్లకానీ ఆ కాంట్రాక్టర్ పనిచేస్తున్నప్పుడు పై షరతులను అధిగమించిన కార్మికుడు, పర్మినెంట్ కార్మికుడుగా పారిశ్రామిక వివాదాల చట్టం ఇచ్చే హక్కును పొందవచ్చు.

ఉదాహరణలు చూద్దాం...

యజమానిగా కాంట్రాక్టర్లు తానుచేసే పనిలో, లేదా పనులలో పనిచేసే కార్మికుల సీనియారిటీ లిస్టు తయారుచేయాలి. కొత్తచోట అతను కాంట్రాక్టు అంగీకరిస్తే, అక్కడైనాసరే సీనియారిటీనిబట్టి అతను కాంట్రాక్టు వర్కర్ కు పని చూపవలసి ఉంటుంది. ఒకే యజమాని ఒకే సంస్థలో కాకున్నా, అదే స్వభావం గల యాజమాన్యం మరొక చోట చెలాయిస్తున్నందున ఈ హక్కు ఏర్పడుతుంది. వివిధ ఉత్పత్తులను తయారుచేసే ఒకే యజమాని దగ్గర పనిచేసే రెగ్యులర్ వర్కర్లకు ఇది అన్వయించదు. మనపేరే కాంట్రాక్టు వర్కర్, యజమాని వృత్తిపరంగా కాంట్రాక్టర్ గానే ఉండడం మూలంగా కలగగల అవకాశం ఇది.

అలాగే ఏడాదిలో సెలవులతోసహా 240 రోజులు పనిచేసిన కార్మికుడిని తొలగించేముందు, కాంట్రాక్టర్లు వద్ద పనిచేసే కార్మికుల సంఖ్యనుబట్టి పారిశ్రామిక వివాదాల చట్టం అధ్యాయం ఏ, బీ... క్రింద లభ్యమయ్యే రిట్రైండ్ మెంటు కాంపెన్సేషన్, తొలగింపుకు, లేదా సంస్థ మూసివేతకు లేబర్ కమిషన్ అనుమతి వంటి సౌకర్యాలను పొందవచ్చు.

తాను పనిచేసే సంస్థలో తనను రెగ్యులర్ వర్కర్ గా పరిగణించాలని, లేదా కాంట్రాక్టు విధానం రద్దుచేయాలని కోరాలంటే, అంతకు ముందుగల న్యాయస్థానానికి వెళ్ళే అవకాశాన్ని ఈ చట్టం ఎలా వమ్ముచేసి, సమస్యను ఎలా రాజకీయ నిర్ణయంగా మలిచిందో మొదటే వివరించాను. ఆంధ్రప్రదేశ్ ప్రభుత్వ చట్టం ఆ నిర్ణయంలోనూ తనకుతానుగా ఎలా కుదించుకున్నదోచెప్పాము.

కానీ బహుభారమైనదైనా, ఈనాడు న్యాయస్థానాలు కష్టజీవుల హక్కులపై వేటువేస్తున్న తీరులో అత్యంత క్లిష్టతరమే



అయినా పారిశ్రామిక వివాదాల చట్టంలో యజమాని-కార్మిక సంబంధాలను నిర్ధారించే సెక్షన్లను వినియోగించుకోవడం ఒక మార్గం.

ఒక కార్మికునికి యజమాని ఎవరు?

మొదటి పరీక్ష ఎవరు నియమించారని. కాంట్రాక్టు వర్కర్ను నియమించేది కాంట్రాక్టర్. అందువల్ల ప్రిన్సిపల్ ఎంప్లాయర్తో సంబంధానికి ఈ అంశం ఉపయోగించదు.

“ఒక పని చేయమని చెప్పడం కాదు, ఎలాచేయాలో చెప్పేవాడే యజమాని...” అనేది సుప్రీం కోర్టు తీర్పుల సారాంశం.

ఈ విషయం తీర్పు చెప్పేందుకు ఏఒక్క అంశమోకాక, మొత్తం పనివిధానాన్ని ఏ కేసులో, ఆ కేసులోగల ప్రత్యేకతల దృష్ట్యా పరిశీలించాలని కూడా తీర్పులు పేర్కొన్నాయి.

ఈ తీర్పులలో కార్మికులకు అనుకూలంగా, వ్యతిరేకంగా కూడా వచ్చిన తీర్పులు ఉన్నాయి. క్లుప్తంగా చెప్పాలంటే పనిని ఎవరు సూపర్వైజ్ చేస్తారు? ఎవరు కాంట్రోల్ చేస్తారు. అనే సూత్రంగా దీనిని మలిచారు.

వివిధ కేసులలో తీసుకున్న రకరకాల అంశాలను ఒకే వ్యాసంగా వచ్చే నెలలో అందించి ఈ వ్యాసానికి ఆఖరిమాట పలుకుతాము.

■ వి.శ్రీహరి

### వినిమయ ధరల సూచిక

(బేస్ 1982=100)

సెంటర్ సీరిస్	జూలై 2005	ఆగస్టు 2005	లింకింగ్ ఫ్యాక్టర్ (1960=100)
ఆలిండియా	538	540	4.93
హైదరాబాద్	533	535	5.23
గుంటూరు	521	529	5.60
గూడూరు	495	504	4.33
విశాఖపట్నం	528	530	
వరంగల్	562	557	
కొత్తగూడెం	544	554	
రాష్ట్ర సీరిస్			
విజయనగరం	567	468	
రాజమండ్రి	519	522	
విజయవాడ	589	491	
ఆదోని	519	522	
ఎన్ఎస్బి కాంప్లెక్స్	514	516	
ఎంజిపి కాంప్లెక్స్	511	513	
ఎ.పి	520	540	


లింకింగ్ ఫ్యాక్టర్	1971=100	1960=100
విశాఖపట్నం	2.48	1.87
రాజమండ్రి	2.55	1.81
ఆదోని	2.33	1.88
వరంగల్	2.36	1.90
ఎన్ఎస్బి కాంప్లెక్స్	2.52	1.89
ఎ.పి	-	-

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.

ది లేబర్ బ్యూరో గవర్నమెంట్ ఆఫ్ ఇండియా

### కృతజ్ఞతాభివందనలతో....

ఆదోని 36వ వార్డు ఓటరు మహాశయులారా! నా మీద నమ్మకంలో మీ పవిత్రమైన ఓటును హస్తం గుర్తుపై వేసి నా గెలుపునకు సహాయపడిన మరియు నన్ను వెన్నంటి నడిపించిన కాంగ్రెస్, సిపిఐ, సి.పి.ఐ(ఎం) నాయకులకు, కార్యకర్తలకు కృషి చేసిన ప్రతి ఒక్కరికి హృదయ పూర్వక కృతజ్ఞతలు తెలియజేస్తూ.... మీ నమ్మకానికి అనుగుణంగా ఆదోని పట్టణాభివృద్ధికి పాటుపడతానని వినయపూర్వకంగా తెలియజేసుకుంటున్నాను.




**జి. మల్లిఖార్జున రెడ్డి**

36వ వార్డు, ఆదోని

### కృతజ్ఞతాభివందనలతో....

ఆదోని 19వ వార్డు ఓటరు మహాశయులారా! నా మీద నమ్మకంలో మీ పవిత్రమైన ఓటును హస్తం గుర్తుపై వేసి నా గెలుపునకు సహాయపడిన మరియు నన్ను వెన్నంటి నడిపించిన కాంగ్రెస్, సిపిఐ, సి.పి.ఐ(ఎం) నాయకులకు, కార్యకర్తలకు కృషి చేసిన ప్రతి ఒక్కరికి హృదయ పూర్వక కృతజ్ఞతలు తెలియజేస్తూ.... మీ నమ్మకానికి అనుగుణంగా ఆదోని పట్టణాభివృద్ధికి పాటుపడతానని వినయపూర్వకంగా తెలియజేసుకుంటున్నాను.



**హెచ్. చంద్రకాంతరెడ్డి**

19వ వార్డు, ఆదోని



ఆర్టీసీ పరిరక్షణ కోసం మరోసారి సమైక్య చేసిన కార్మికులకు అభినందనలు. ప్రభుత్వం కక్షకట్టి, నిర్బంధానికి పూనుకున్నా, విచ్చిన్నకర చర్యలకు పాల్పడినా కార్మికులు మాత్రం సమైక్యబాటలో నడిచారు. జెఎసి చివరిదాకా ఐక్యంగా నిలబడింది.

అయితే, ఈ సమైక్య అనేక ప్రశ్నలు మిగిల్చింది. ఇప్పుడు సరే, భవిష్యత్తులో ఆర్టీసీ పరిరక్షణ సంగతేమిటి? వేతన సవరణ మాటేంటి? ప్రధాన డిమాండ్లు పక్కకుపోయి, గౌరవ ప్రదంగా విరమించుకునేందుకు ప్రత్యామ్నాయ మార్గాలు వెతకాల్సిన పరిస్థితి ఎందుకొచ్చింది? జులైలో జరిగిన 3 రోజుల సమైక్యానీ, అక్టోబర్లో జరిగిన రెండు రోజుల సమైక్యానీ నేర్పుతున్న పాఠాలేమిటి? ఇవి లోతుగా పరిశీలించడం రాష్ట్ర ట్రేడ్ యూనియన్ ఉద్యమానికి చాలా అవసరం. రాష్ట్రంలో ఒక ప్రధాన రంగంలో వచ్చే పరిణామాల ప్రభావాన్ని తక్కువగా అంచనా వేయరాదు.

## సమైక్యంలోకి నెట్టిన సర్కార్

ఆర్టీసీని నిర్వీర్యంచేసి, ఊబిలోకి నెట్టింది ప్రభుత్వం. ఇప్పుడా సప్టెంబర్ సాకుగా చూపి సంస్థను ధ్వంసం చేసేందుకు, ప్రయివేటీకరించేందుకు ప్రయత్నిస్తున్నది. గత ప్రభుత్వం బాటలోనే ఈ ప్రభుత్వం కూడా నడుస్తున్నది. సంస్థను కాపాడే బాధ్యత కార్మికుల మీద వేసుకోవాల్సి వచ్చింది. ప్రభుత్వం మాత్రం సమైక్య జరగనిచ్చి, దానిని విచ్చిన్నం చేయడం ద్వారా ట్రేడ్ యూనియన్ ఉద్యమాన్ని నిర్వీర్యం చేయాలని, తద్వారా కార్మికులకు శాశ్వతంగా యూనియన్ల అండలేకుండా చేయాలని చూసింది. ఒకే దెబ్బతో యూనియన్లను, సంస్థనూ ధ్వంసం చేయవచ్చని ఎత్తుగడవేసింది. అందుకే “సమైక్య జరగనీయండి, సత్తా చూపిస్తాం” అన్నారు రావాణామంత్రి. “చేయాల్సిందంతా చేశాం, ఇక చేయాల్సిందేమీ లేదు. కార్మికులతో చర్చలు జరిపేదిలే”దన్నారు ముఖ్యమంత్రి. ఇంటెరింగ్ లీఫ్ అన్నా ఇవ్వడం అడిగితే, ఐఐఎం రిపోర్టు అమలుకు సహకరిస్తే 2006 ఏప్రిల్ నుండి 5 శాతం ఇస్తానన్నారు. ఐఐఎం రిపోర్టులో ఏమున్నదో కూడా చూడకుండానే ఒప్పుకోవాలని వత్తిడి చేశారు. ఇదేమి ప్రజాస్వామ్యం?

ఆ తర్వాత రావాణామంత్రి చర్చలకు పిలిచారు. తీరా ఆయన ఇంటెరింగ్ లీఫ్ విషయం తనకు సంబంధంలేదనీ, ఎమ్డీ తో మాట్లాడుకోమన్నారు. అక్కడికెళ్ళితే, ఆయన చేతులెత్తేశారు. అంతా ముఖ్యమంత్రి చేతిలో ఉందన్నారు. ఈ విధంగా జెఎసీతో ఆడుకున్నారు. ఏ డిమాండుకూ నిర్దిష్ట సమాధానం ప్రభుత్వం నుండిలేదు. యాజమాన్యం గత జులైలో రాతపూర్వకంగా ఇచ్చిన హామీల నుండి కూడా వెనక్కిపోయింది. సమైక్య తప్ప మరో మార్గంలేని స్థితి సృష్టించింది.



## సమైక్యంపై తప్పుడు ప్రచారాలు

అరకొర చర్యలనే భూతద్దంలో చూపించి, ఆర్టీసీ కోసం అంతా చేసినట్టు ప్రభుత్వం ప్రచారం చేసుకున్నది. నష్టాల ఊబిలోకి నెట్టిన ప్రభుత్వమే దీనిని గట్టెక్కించేందుకు బాధ్యత వహించాలన్న సత్యాన్ని ప్రజలకు అర్థం కాకుండా, చర్చను పక్కదారులు పట్టించింది. సమైక్య వల్లనే ఆర్టీసీ నష్టపోయిందని ఎదురుదాడి ప్రారంభించింది. సంస్థ కోసం కాకుండా, వేతనాల కోసమే సమైక్య చేస్తున్నారని ప్రచారం చేసింది. వేతనాలు పెంచాలని కోరటమే నేరమన్నట్టు చిత్రీకరించింది. మరోవైపు అడ్రసులేని ఓ సంఘం గుర్తింపు ఎన్నికల కోసం సవాలు చేస్తే ఆగమేఘాల మీద ఎన్నికల ఏర్పాట్లు ప్రారంభించింది. ఎన్నికలు ముందుకు తెస్తే జెఎసి విచ్చిన్నం అవుతుందని కలలుగన్నది. కానీ ఆర్టీసీ పరిరక్షణ పోరాటం తేలేదాకా ఎన్నికలు అవసరంలేదని జెఎసి లిఖిత పూర్వకంగా తెలియజేసింది. వాస్తవం ఇది కాగా, ఎన్నికల కోసం యూనియన్లు సమైక్యకు సిద్ధపడుతున్నాయని ప్రభుత్వం దుష్ప్రచారం చేసింది.

చర్చల్లో జెఎసి రోజుకో మాట మారుస్తున్నదని అభాండం వేసింది. చర్చలు విఫలమవడానికి యూనియన్లే బాధ్యత అని నమ్మించజూసింది. సమైక్య చేయడం వల్ల ప్రజల ఇక్కట్లకు బాధ్యత ను యూనియన్లు మీద నెట్టివేయడం ద్వారా, ఆర్టీసీ విధ్వంసానికి తాను చేస్తున్న కుట్రలను కప్పిపుచ్చుకోజూసింది. శాశ్వత ఇబ్బందుల నుండి ప్రజలను కాపాడటానికే ఈ సమైక్య తలపెట్టారన్న వాస్తవం ప్రజలకు అర్థం కాకుండా చూసేందుకు ప్రయత్నించింది.

## చట్టవిరుద్ధ చర్యలకు దిగజారిన ప్రభుత్వం

సమైక్యం విచ్చిన్నం చేయడానికి, అణచివేయడానికి సర్వశక్తులూ ఒడ్డిందీ ప్రభుత్వం. ప్రత్యామ్నాయ ఏర్పాట్లు చేయాలన్న కోర్టు ఆదేశాల పేరుతో, చట్టవిరుద్ధ చర్యలకు పాల్పడింది. పారిశ్రామిక వివాదాల చట్టాన్నీ, ట్రాన్స్పోర్టు చట్టాన్నీ ఉల్లంఘించింది. సమైక్య విచ్చిన్నకులకు వెయ్యి రూపాయల పారితోషకం ఎరగా చూపింది. పోటీ కార్మికులను రిక్రూట్ చేసింది. భవిష్యత్లో జరిగే రిక్రూట్మెంట్స్లో ప్రాధాన్యతనిస్తామని



నమ్మించింది. ప్రయివేటు వాహనాలకు అనుమతినిచ్చింది. ప్రయాణీకుల భద్రతను సైతం పణంగా పెట్టి, అడిగిన వారికల్లా బస్సు అప్పగించింది. రాష్ట్ర ప్రభుత్వోద్యోగులను, అంగన్వాడీలను పోటీ కార్మికులుగా రంగంలోకి దించేందుకు విఫలయత్నం చేసింది. ప్రజా ప్రయోజనాల పేరుతోనే ప్రజా ప్రయోజనాలను హరించే ప్రయత్నం చేసింది.

సూపర్వైజర్స్ యూనియన్ నాయకులపై బదిలీల వేటు వేసింది. సమ్మెలో ఉన్న వారిని భయభ్రాంతులకు గురిచేసేందుకు ప్రయత్నించింది. పట్టణాలన్నింటిలో 144 సెక్షన్ ప్రయోగించింది. సంఘీభావం తెలిపిన వందలాది మందిని అరెస్టు చేసింది. కార్మికుల మనోస్థైర్యాన్ని దెబ్బదీసేందుకు, సంఘీభావ చర్యలను అడ్డుకునేందుకు అన్ని ఆయుధాలూ ప్రయోగించింది.

### ప్రజలపై మొసలి కన్నీరు - ప్రభుత్వానికి వత్తాసు

ప్రభుత్వం, యూనియన్లు రెండూ పొరపాటుచేస్తున్నాయనీ, ఎవరూ ప్రజా ప్రయోజనాల గురించి పట్టించుకోవటంలేదని మీడియాలో ఒక భాగం ప్రచారం చేసింది. తద్వారా తాము ప్రజల కోసం పరితపిస్తున్నామనే అభిప్రాయం కల్గిస్తూనే, అసలు ముద్దాయిని రక్షించే ప్రయత్నం జరిగింది. సమ్మె విరమణ అనంతరం కూడా నీచమైన ఎత్తుగడలు వేసిన ప్రభుత్వాన్ని వదిలివేసి, యూనియన్లు ఏమి సాధించాయనీ, సమ్మె చేయటమే పొరపాటనే తప్పుడు వాదన ముందుకు తెచ్చాయి. పోరాటంలో గెలుపు, ఓటములుంటాయి. అనివార్యమైతే తాత్కాలిక రాజీలుంటాయి. కొన్ని సందర్భాల్లో కొందరు లాలూచీ పడవచ్చు కూడా. ఏం జరిగిందో విశ్లేషించడం తప్పుకాదు. కానీ సమ్మె చేయటమే పొరపాటుగా చిత్రీకరించడం పాలకులను రక్షించేందుకు, ప్రయివేటీకరణను సమర్థించేందుకే!

### ప్రభుత్వానిదే పై చేయి ఎందుకయ్యింది?

2001లో సమ్మె చేసినప్పుడు, ప్రభుత్వం ప్రజల నుండి బాగా వేరుపడి ఉన్నది. ఇప్పుడు మునిసిపల్ ఎన్నికలలో ఘన విజయం సాధించిన ప్రభుత్వమిది. పైగా ఆర్టీసీకోసం అంతా చేస్తున్నట్టు గత 6 మాసాలుగా ప్రచారం చేస్తున్నది. ఆనాటి సమ్మె లో హైకోర్టు జోక్యానికి నిరాకరించింది. గత జులై సమ్మెలో హైకోర్టు జోక్యం చేసుకోవడమే కాకుండా ప్రత్యామ్నాయ ఏర్పాట్లు చేయాలని ఆదేశించింది.

ఈ నేపథ్యంలో ప్రభుత్వానికి బలం చేకూరింది. తన తప్పుడు విధానాలను కప్పిపుచ్చుకోవడానికి ప్రభుత్వానికి అవకాశం ఏర్పడింది. ఇవన్నీ అర్థం చేసుకుని, తగిన ఏర్పాట్లు, ఎత్తుగడలు రూపొందించుకోవాల్సిన బాధ్యత జెఎసి నాయకత్వం మీద ఉంటుంది. కార్మికులను మానసికంగా సిద్ధం చేసుకోవాలి. సమర్థ వంతమైన నాయకత్వం ఉన్నదనీ, ఎలాంటి త్యాగానికైనా సిద్ధమనే విశ్వాసం కలిగించాలి. ఇది కోటీశ్వరవై లక్షల ప్రయాణీకులతో ముడిపడిఉన్న సమస్య. అందువల్ల ప్రజల మద్దతు కూడగట్టాలి. కానీ ఇందుకు భిన్నంగా జరిగింది.

ప్రత్యామ్నాయ ఏర్పాట్ల పేరుతో ప్రభుత్వం బస్సులను నడపడాన్ని అడ్డుకునేందుకు తగిన పథకం లేదు. ఈ మొత్తం కాలంలో సమ్మె పిలుపుతో జెఎసి కేవలం ఒక్క కరపత్రాన్నే... అదికూడా సమ్మె తేదీదగ్గర పడిన తర్వాతనే విడుదల చేసింది. పరిణామాల గురించి వివరాలకు కార్మికులు మీడియా మీదనే ఆధారపడాల్సి వచ్చింది. ప్రభుత్వం చేస్తున్న దుష్ప్రచారాన్ని ఎండగడుతూ, కార్మికులను చైతన్యపరచే ప్రయత్నం జరగలేదు. ప్రభుత్వ ప్రచారదాడి ఏకపక్షంగా సాగింది. చివరినిమిషం వరకూ సమ్మె జరుగుతుందో లేదోనన్న సందేహాలు కొందరు నాయకులు ప్రచారంలో పెట్టారు. ఇవన్నీ గమనించిన ప్రభుత్వం సమ్మె జరగటమే మంచిదని భావించింది. సమ్మెలోకి నెట్టి దెబ్బతీయడం ఎక్కువ లాభదాయకమనుకుంది. అందుకే మొండికేసింది.

సెప్టెంబరు 29న ప్రభుత్వ విధానాలకు వ్యతిరేకంగా దేశవ్యాపిత సమ్మె జరిగింది. రాష్ట్రంలో ఈ సమ్మె, మరే ఇతర రంగం కన్నా ఆర్టీసీకి ఎక్కువగా అవసరం. కానీ ఆర్టీసీ కార్మికులు బస్సులు నడిపారు. 2001లో ఆర్టీసీ కార్మికుల సమ్మెకు అండగా నిలిచి, రాష్ట్రవ్యాపిత సార్వత్రిక సమ్మెకు సిద్ధపడిన కార్మికవర్గం, ఈ ఘటనను కూడ గమనించింది. త్వరలో సమ్మె తలపెట్టిన ఆర్టీసీ కార్మికులు, జాతీయ సమ్మెలో పాల్గొనకుండా బస్సులు నడపటం, ఇతర రంగాల వారికి అనేక ప్రశ్నలకవకాశం ఇచ్చింది. ఈ వాతావరణం సమ్మె పట్ల ప్రభుత్వం ప్రతికూల వైఖరి చేపట్టడానికి వూతమిచ్చింది.

ఈ పరిస్థితిలో ప్రజల మద్దతు కూడగట్టటం, ఇతర రంగాల కార్మికుల మద్దతు సంపాదించడం కోసం జెఎసి కృషి మరింత జరగాలి. వారు రాజకీయ పార్టీల మద్దతు కోరడం మాత్రమే చేశారు. ట్రేడ్ యూనియన్లు, ఉద్యోగ సంఘాల, ఇతర విద్యార్థి, యువజన సంఘాల మద్దతు కోరేందుకు జెఎసి ప్రత్యేక ప్రయత్నం ఏమీ చేయలేదు. బస్సుల్లో కూడా కరపత్రాల ద్వారా ప్రయాణీకుల మద్దతు కూడగట్టేందుకు సమ్మెకు ముందు నుండే ప్రయత్నించి ఉండాలి. బస్సులు నడుస్తున్న వాతావరణం కార్మికుల మనోస్థైర్యంపై ప్రతికూల ప్రభావాన్ని చూపుతుంది. జులైలో జరిగిన 3 రోజుల సమ్మె తర్వాత దొరికిన సమయాన్ని ప్రభుత్వం సమర్థవంతంగా ఉపయోగించుకున్నది. కానీ ఆ వ్యవధి జెఎసి సమ్మె సన్నాహాలకు వినియోగించుకోలేకపోయింది. ఈ స్థితిలో ఉన్న ఉద్యమం దెబ్బతినకుండా ఉండేందుకు రాజీ మార్గం కోసం వెతకాల్సిన స్థితికి జెఎసి నెట్టబడింది.

### పరిరక్షణ ఉద్యమం కొనసాగాలి

ప్రస్తుత పరిస్థితి ఎలా ఉన్నా, భవిష్యత్తులో ఆర్టీసీ పరి రక్షణ, వేతన సవరణ, హక్కులు మళ్ళీ ముందుకొస్తాయి. ఉద్యమ బాట తప్పుడు. నాయకత్వం ఇలాంటి వైఖరి ప్రదర్శించడం నష్టం కలిగిస్తుంది. అందుకే ఈ సమ్మెను విశ్లేషించి తగిన గుణపాఠాలు తీయడం మొత్తం ట్రేడ్ యూనియన్ ఉద్యమానికి అవసరం.

■ ఎస్.వీరయ్య




# అశ్వారావుపేట గ్రామ పంచాయితీ

పంచాయితీపరిధిలో 2004-2005, 2005-06

ఖమ్మం జిల్లా

సం.రాలలో నిర్వహించబడిన అభివృద్ధి కార్యక్రమాలు :



శ్రీ కె. పుల్లయ్య, సర్పంచ్

శ్రీ సి.హెచ్. సత్యనారాయణ  
ఉపసర్పంచ్

1. పేటమాలపల్లిలో 20 వేల రూపాయలతో రిటైనింగ్ వాల్ నిర్మాణము జరిగింది.
2. కోతమిల్లు బజారులో 35 వేల రూపాయలతో రిటైనింగ్ నిర్మాణము జరిగినది.
3. గుర్రలచెర్వులో 50 వేల రూపాయలతో పక్కా సైడ్ డ్రైన్ నిర్మాణం జరిగినది.
4. జల్లిపల్లి వారి బజారులో 50 వేల రూపాయలతో పక్కా సైడ్ డ్రైన్ నిర్మాణం జరిగినది.
5. తూర్పు బజారులో 2 లక్షల రూపాయలతో పక్కా సైడ్ డ్రైన్ నిర్మాణం జరిగినది.
6. వడ్డెర బజారులో 20 వేల రూపాయలతో పక్కా సైడ్ డ్రైన్ నిర్మాణం.
7. మంగలిబజారులో ఒకలక్ష 25 వేల రూపాయలతో పక్కా సైడ్ డ్రైన్ నిర్మాణం.
8. ముస్లిం బజారులో 40 వేల రూపాయలతో పక్కా సైడ్ డ్రైన్ నిర్మాణం
9. మద్దిరామమ్మ గుడిబజారులో 50వేల రూపాయలతో పక్కా సైడ్ డ్రైన్ నిర్మాణం.
10. అటెండరు కాలనీలో రిటైనింగ్ వాల్ ఒక లక్ష రూపాయలతో నిర్మాణం జరిగినది.
11. పేటమాలపల్లిలో 50వేల రూపాయలతో సైడ్ డ్రైన్ నిర్మాణం
12. వారపుసంతలో 40 దుకాణాల సముదాయములు 5 లక్షల అంచనా విలువతో పనులు జరుగుచున్నవి.
13. పేటమాలపల్లిలో స్లాబ్ కల్వర్టు 2లక్షల రూపాయలతో నిర్మించుట జరిగినది.
14. కోనేరు బజారు ఏరియాలో స్లాబ్ కల్వర్టు ఒక లక్ష 20 వేల రూపాయలతో నిర్మించుట జరిగింది.
15. గ్రామపంచాయితీ కార్యాలయమునకు అదనంగా మీటింగ్ హాల్ 2 లక్షల రూపాయల అంచనా విలువతో నిర్మాణ పనులు జరుగుచున్నవి.
16. వీధిలైట్ల సౌకర్యంలేని బజారులకు 140 కరెంటు స్తంభములు వేయించి వీధిలైట్ల సౌకర్యం కలుగజేయడమైనది.
17. దోమలనివారణకు బైటెక్కు మందు స్ప్రే చేయించినాము
18. వికలాంగులకాలనీలో 45వేల రూపాయలతో బోరుమోటారు కొనుగోలు చేసి మంచినీటి సౌకర్యం కలుగజేయుచున్నాము.
19. మంచినీటి సౌకర్యం లేని బజారులకు పైపులైన్లు 65వేల రూపాల ఖర్చుతో వేసి మంచినీటి సౌకర్యం కలుగజేసినాము.
20. గ్రామములో రోడ్లకుపడిన గోతులలో గ్రావెల్ 30వేల రూపాయలతో పూడ్చుట జరిగినది.
21. గ్రామములో కుక్కలనిర్మూలనకు తగు చర్యలు గైకొనియున్నాము.
22. గ్రామపంచాయితీ ద్వారా కోతుల నిర్మూలనకు తగు చర్యలు గైకొనుచున్నాము.
23. దండాబత్తుల వారి బజార్లు, డిలాగింబజారులలో 35వేల రూపాయలతో సైడ్ డ్రైన్ నిర్మించుట జరిగినది.
24. ఈ గ్రామ పంచాయితీ ఏరియాలో పారిశుధ్య నిర్వహణకు 20 చెత్తకుండీలు ఏర్పాటు చేయడమైనది.
25. రోడ్ల నిర్వహణకు 25 ఆర్.సి.సి. పైపులు కొనుగోలు చేయడమైనది.

పైన ఉదహరించిన సదరు పనులు నిర్వహించుటకు సహాయ సహకరములు అందించుచున్న సత్తుపల్లి నియోజక వర్గ శాసన సభ్యులైన శ్రీ జలగం వెంకట్రావుగారికి జిల్లా పరిషత్ చైర్మన్ శ్రీ చందా లింగయ్య గారికి, జిల్లా పరిషత్ వైస్ చైర్మన్ శ్రీసిద్ధినేని కోటయ్య గారి, శ్రీయుత ఖమ్మంజిల్లా కలెక్టరు గారికి, శ్రీయుత ముఖ్య కార్యనిర్వాహణాధికారికి మరియు ఇతర అధికారులకు, ప్రజాప్రతినిధులకు ఈ గ్రామ పంచాయితీ పురజనులెల్లరు కృతజ్ఞతలు తెలియ చేయుచున్నాము.

## పాలక వర్గ సభ్యులు

శ్రీ వి. భగవన్నారాయణ	శ్రీమతి జె. కనకమ్మ
శ్రీ ఎల్. కృష్ణ	శ్రీ జె. రమేషుబాబు
శ్రీ బి. నారాయణ	శ్రీమతి కె. కృష్ణవేణి
శ్రీమతి ఎల్. జయలక్ష్మి	శ్రీ టి. సత్యనారాయణ
శ్రీమతి జె. సత్యదుర్గబాయి	శ్రీమతి ఎం. తులసమ్మ
శ్రీ తోట దుర్గారావు	శ్రీమతి ఎం. వెంకమ్మ
శ్రీ బి. శ్రీనివాసరావు	శ్రీ కె. చిన్నదుర్గారావు
	శ్రీ ఎస్. సాయిబాబు గారు



# బాణామతి మరణాలు ఇంకెన్నాళ్ళు?



సామాజిక న్యాయం



కె.శాంతారావు

నల్గొండ జిల్లా నాంపల్లి మండలం మందాపురం గ్రామంలో అక్టోబర్ 11న జంగమ్మ (50) అనే దళిత మహిళను బాణామతి పేరుతో సజీవదహనం చేశారు. జంగమ్మ అనే వ్యక్తి చావుకు జంగమ్మ మంత్రాలు కారణం అనేది ఆరోపణ. జంగమ్మ భర్త, కొడుకు పొలం పనులకు వెళ్ళాక ఒంటరిగా ఉన్న జంగమ్మను ఇంట్లో నుండి బయటకు ఈడ్చి స్తంభానికి కట్టేసి కొట్టారు. అప్పటికీ కసిరీరక స్పృహకోల్పోయిన జంగమ్మను ఊరిచివరకు లాకెళ్ళి సజీవదహనం చేశారు.

అంతకు ముందురోజే రంగారెడ్డి జిల్లా నవాబ్ పేట మండలం ఎల్లంకోట గ్రామంలో రజక వృత్తికి సంబంధించిన యల్లమ్మను (60) ఆమె కొడుకు శ్రీను (22)ను గ్రామస్తులు చిత్రహింసలు పెట్టిచంపారు.

ఆ గ్రామంలో పుట్టింటికి వచ్చిన చంద్రకళ(22) అనే వివాహిత అనుమానా స్పద స్థితిలో మరణించింది. ఆమె మృతికి వీరిరువురే కారణమని ఆమె బంధువులు, గ్రామస్తుల వాదన.

మహబూబ్ నగర్ జిల్లా ముదిరెడ్డి పల్లి గ్రామంలో 4వ తేదీన పర్వతాలు అనే క్షౌరవృత్తిదారుణ్ణి క్షుద్రవిద్యగాదు అని ముద్రవేసి గ్రామస్తులు సజీవదహనం చేశారు. గ్రామంలో వెంకటమ్మ అనే మహిళ మరణానికి పర్వతాల క్షుద్రవిద్య కారణమని గ్రామస్తుల మూఢనమ్మకం. వెంకటమ్మ మృతదేహంవద్దకు పర్వతాలు ను లాక్కెళ్ళి మంత్రాలతో ఆమెను బతికించమని కొట్టారు. పళ్ళు పీకారు. అక్కడికి ఆగ్రహం చల్లారక ఊరుచుట్టూ కొట్టుకుంటూ తిప్పారు. కడకు అతన్ని తీసుకుపోయి క్షౌరశాల దబ్బాలో బంధించి నిప్పంటించి కాల్చిచంపారు.

ఈ సంఘటనపై వృత్తి సంఘాలు హైదరాబాద్ లో రౌండ్ టేబుల్ సమావేశాన్ని నిర్వహించాయి. మృతుని భార్య, ముగ్గురు పిల్లలూ ఆ సమావేశంలో పాల్గొన్నారు. వారు వెల్లడించిన ముఖ్యాంశ మేమంటే, పర్వతాలు ఎస్సెస్సీ వరకు చదువుకున్నాడు. అక్షరజ్ఞానం లేని గ్రామస్తులకు అర్థీలురాసి, రోగులను ఆస్పత్రికి తీసుకుపోయి... ఇలా ఊరికి ఉపకారిగా ఉన్నాడు. ఇది గ్రామంలోని స్వార్థపరులకు మింగుడుపడలేదు. సామాజిక వివక్షకు గురికావలసిన వ్యక్తి ఈ విధంగా గౌరవం పొందటం జీర్ణించు కోలేక బాణామతి పేరుతో ఈ దుర్మార్గానికి పాల్పడ్డారు.

అదేరోజు రంగారెడ్డి జిల్లా మొయినాబాద్ మండలం మోత్కుపల్లి గ్రామంలో వృద్ధదంపతులైన వ్యవసాయ కూలీలు శంకరయ్య, యాదమ్మలను బాణామతి నెపంతో మంటల్లోకి నెట్టారు. విచిత్రమేమిటంటే మంటల్లోకి నెట్టినవారి లో ఆ వృద్ధుల కుటుంబ సభ్యులు కూడా ఉన్నారు. అయితే చైతన్యవంతులైన కొందరు గ్రామస్తులు ఆ దుర్మార్గాన్ని అడ్డుకుని వృద్ధుల్ని కాపాడారు.

మెదక్ జిల్లా నర్సాపూర్ మండలం లోని చిన్నచింతకుంట గ్రామంలో 6వ తేదీన మరో వృద్ధ దంపతులు గొల్ల చెన్నయ్య, లక్ష్మమ్మలపై గ్రామస్తులు బాణామతి పేరుతో దాడిచేశారు. వీరి మంత్రాలవల్లే గ్రామంలో పశువులు చనిపోతున్నాయనేది

గ్రామస్తుల వాదన. స్థానిక పంచాయతీ కార్యాలయానికి వారిని లాకెళ్ళి స్తంభానికి కట్టేసి కొట్టారు. గ్రామస్తుల ఉన్నతపూరిత దాడిని ఆపడానికి పోలీసులు లాఠీచార్జి చేయాల్సివచ్చింది.

ఇవన్నీ అక్టోబర్ మొదటి పక్షం రోజుల్లో వెలుగుచూసిన సంఘటనలే. వెలుగుచూడనివి ఇంకెన్నో...

బాణామతి, మంత్రాలు పేరు చెప్పి గ్రామాల్లో సజీవదహనాలు, హత్య లు, చిత్రహింసలకు పాల్పడుతున్నారు. ఇవి అశాస్త్రీయం. మంత్రాలకు చింత కాయలు రాలవు. అయినా గ్రామస్తులు మూఢత్వంతో వీటిని నమ్మడం, అమాయ కులను ఉన్నాడంతో బలితీసుకోవడం ఆందోళనకు గురిచేస్తోంది. హతులు, బాధితులు సామాజికంగా వెనుకబడి అణచివేతకు గురైనవారే. అలాగే మూఢ త్వంతో దాడిచేసేవారుకూడా ఎక్కువభాగం ఈ తరగతులకు చెందినవారే. స్వప్రయోజనం కోసం కొందరు స్వార్థపరులు ఇలాంటి వదంతులు పుట్టించి పబ్బం గడుపుకుంటున్నారు. ఇలాంటివారిని పసిగట్టి పనిపట్టాల్సిన బాధ్యత సభ్య సమాజంపై ఉంది. ఇందుకుగాను ప్రభుత్వ యంత్రాంగం రంగంలోకిదిగాలి. దురదృష్టకరమేమంటే కొన్నిచోట్ల పంచాయతీ సర్పంచులు ఈ దాడికి ముందుడటమో, తమ స్వప్రయోజనాల కోసం పరోక్షంగా సహకరించటమో చేస్తున్నారు. ఇది మారాలి. ప్రజలను అజ్ఞానంలో నుండి విజ్ఞానంవైపు నడిపించటంలో యువజన సంఘాలు, ప్రజా సంఘాలు, సాంస్కృతిక సంఘాల పాత్రకూడా కీలకమైంది. చేతులుకాలాక ఆకులుపట్టుకుని ప్రయోజనంలేదు.

గ్రామాల్లో మూఢనమ్మకాలు పోగొట్టే కార్యచరణ పథకం పంచాయతీకి ఎజెండాకావాలి. 1990 దశకం ప్రారంభ దినాల్లో అక్షరకళాయాత్రలు, సాక్షరతా ఉద్యమ వెలుగుల్లో కొన్నాళ్ళపాటు ఈ చేతబడి మరణాలు వెనుకపట్టుపట్టాయి. మరల ఇప్పుడు కరువు తరిగి వర్షాలుపడి కొద్దోగొప్పో పనులకు ఆస్కారం కలిగిన ఈ తరుణంలో కూడా బాణామతి మరణాలు చెలరేగటం చాలా ప్రమాదకరం. శాస్త్రీయప్రగతిశీల ఉద్యమాలకు సరైన కారణాలు విశ్లేషించి వాటి నివారణకై ప్రత్యేక శ్రద్ధపెట్టాలి.

అదోని 40వ వార్ష ప్రజలకు నా హృదయపూర్వక కృతజ్ఞతలు



సిహెచ్. సుశీలమ్మ  
40వ వార్ష, కౌన్సిలర్



# జాతీయ గ్రామీణ ఉపాధి హామీ చట్టం

పని హక్కును ప్రాథమిక హక్కుగా రాజ్యాంగంలో చేర్చాలని ప్రజాతంత్ర ఉద్యమం చాలా కాలంగా కోరుతున్నది. ఎట్టకేలకు కొన్ని పరిమితులతో అయినా ఉపాధి హామీ చట్టాన్ని పార్లమెంటు ఆమోదించింది. జాతీయ గ్రామీణ ఉపాధి హామీ చట్టం అమలుకోసం ఆంధ్రప్రదేశ్ వ్యవసాయ కార్మిక సంఘం అక్టోబర్ 24న హైదరాబాద్‌లో సదస్సు, వర్క్‌షాప్ నిర్వహించింది.

దేశంలో 37 కోట్ల మంది అసంఘటిత కార్మికులు ఉన్నారు. వీరిలో 65 శాతం మంది వ్యవసాయ కార్మికులు మిగతా కార్మికులు ప్రధానంగా తయారీ, వ్యాపారం, రవాణా, నిర్మాణ, సర్వీసు రంగాల్లో ఉన్నారు. ఉపాధి, వేతనాలు, ఆరోగ్యం, పెన్షన్లు వంటి అనేక సమస్యలు వీరికి ఉన్నా, వాటిలో ప్రధాన సమస్య చేతినిండా పని లేకపోవటం.

వామపక్ష పార్టీల మద్దతుతో యుపిఎ ప్రభుత్వం అధికారంలో కొనసాగటం ఉపాధి హామీ చట్టం అమల్లోకి రావటానికి ప్రాతిపదిక అయింది. ఈ చట్టం రాకుండా పురిట్లోనే సంధి కొట్టాలని ఎన్ని ప్రయత్నాలు చేసినా వామపక్ష పార్టీల వత్తిడితో చట్టం తేకతప్పలేదు. గ్రామీణ ప్రాంతాలకు ఈ చట్టం పరిమితమయినప్పటికీ, రాబోయే కాలంలో పట్టణ ప్రాంతాలకు వర్తింపజేసేలా పోరాడవచ్చు. ఇది సాధ్యం కావాలంటే గ్రామీణ ప్రాంతాల్లో ఈ చట్టం సరిగా అమలుజేసేలా చూడాలి.

జాతీయ గ్రామీణ ఉపాధి హామీ బిల్లులో వ్యవసాయ కార్మికులకు అనుకూలంగా అనేక మార్పులు చేయటంలో వామపక్ష పార్టీలు మెచ్చుకోదగ్గ కృషి చేశాయి. దారిద్ర్యరేఖకు దిగువనున్న వారికే పరిమితం కాకుండా పనికోరిన అన్ని కుటుంబాలకూ ఉపాధి ఇచ్చేలా మార్పు చేశారు. చేసినపనికి కనీస వేతనం వచ్చేలా కూడా మార్పు చేశారు. డబ్బు రూపంలో వేతనాలు చెల్లిస్తారు.

చట్టంలో ఇతర ముఖ్య లక్షణాలు: 1) సంవత్సరంలో వంద రోజులు పని చూపిస్తారు. 2) ఆయా రాష్ట్రాల్లో ఉన్న చట్టపర వేతనాలకు తక్కువ కాకుండా చేసినపనికి కూలి చెల్లిస్తారు. మన రాష్ట్రంలో 80 నుండి రూ.100 వరకు వచ్చే అవకాశం ఉంది. 3) రాతపూర్వకంగా అడిగిన రెండు వారాల్లో పని చూపించాలి. లేకుంటే నిరుద్యోగభృతి చెల్లించాలి. 4) పనిచేసేచోట మంచినీరు, భోజనవసతి సదుపాయం కల్పించాలి. పనిచేసే తల్లులు ఐదుగురు లేదా అంతకుంటే ఎక్కువమంది పిల్లల్ని తేస్తే, పని సమయంలో వీరి ఆలనాపాలనా చూద్దానికి వేతనం ఇచ్చి ఆయాను పెట్టాలి. 5) పేదలకు జీవన భద్రత కల్పించేలా పనులు ఉండాలి. పేదల పట్టాభూములు, నివాస ప్రాంతాలను ఈ పనుల ద్వారా అభివృద్ధి చేసే అవకాశం ఉంది. 6) కుటుంబంలో ఒకరికి మాత్రమే ఈ ఉపాధి హామీ పరిమితం. 7) గ్రామ పంచాయతీలు

ఈ చట్టాన్ని అమలు చేస్తాయి. 8) యంత్రాలు వాడకూడదు. కాంట్రాక్టర్ల ప్రమేయం లేదు. 10) 90:10 నిష్పత్తిలో కేంద్ర రాష్ట్ర ప్రభుత్వాలు నిధుల సమకూరుస్తాయి.

మనరాష్ట్రంలో ఫిబ్రవరి రెండు లేదా, మూడవ వారం నుండి అమలుచేయటానికి సన్నాహాలు చేస్తున్నారు. మొదటి దశలో మహబూబ్‌నగర్, రంగారెడ్డి, నల్గొండ, వరంగల్, ఆదిలాబాద్, అనంతపురం, ఖమ్మం, కడప జిల్లాల్లో అమలువుతుంది. మరో ఐదు జిల్లాలనుచేర్చే అవకాశం ఉంది. శ్రీకాకుళం, ప్రకాశంతోపాటు మరో తొమ్మిది జిల్లాలను చేర్చాలని వ్యవసాయ కార్మిక సంఘం కోరింది. ఐదేళ్ళలో అన్ని జిల్లాల్లో ఈ చట్టం అమల్లోకి వస్తుంది.

ఇల్లు అలకంగానే పండగ కాదు. చట్టం రాగానే అమలుకాదు. దానంతట అదే పేదల జీవితాలు బాగుపడేలా ఉపాధి దొరకదు. దీనికోసం కృషి జరగాలి. గ్రామ పంచాయతీల్లో ఉండే పెత్తందార్లకు కూడా పూర్తిగా వదిలేయకుండా అఖిలపక్ష కమిటీ వేయాలని సదస్సు కోరింది. పర్యవేక్షక కమిటీలు వేయాలని సూచించింది. వేతనాలు మనియార్డరు ద్వారా చెల్లించాలన్నది. దళిత, గిరిజన, బలహీన వర్గాల నివాస ప్రాంతాలు, భూముల అభివృద్ధి పనులకు ప్రాధాన్యం ఇవ్వాలన్నది. అవినీతి లేకుండా చూడాలి.


జాతీయ గ్రామీణ ఉపాధి హామీచట్టం అమలు సందర్భంగా ఆంధ్రప్రదేశ్ వ్యవసాయ కార్మిక సంఘం అనేక కార్యక్రమాలు రూపొందించుకుంది. నవంబరు నెలలో జిల్లా, మండల సదస్సులు పూర్తిచేస్తుంది. డిశంబరు మాసంలో గ్రామ సభలు, కరపత్రాలు, కళారూపాల ద్వారా ప్రచారం చేస్తుంది. మొదటి దశ అమలయ్యే 8 జిల్లాల్లోని అన్ని మండలాల్లో కార్యకర్తలను పెడుతుంది.

సదస్సులో సిపియం రాష్ట్ర కార్యదర్శి బివి రాఘవులు, వ్యవసాయ కార్మిక సంఘం అధ్యక్షులు పాటూరు రామయ్య, గ్రామీణ అభివృద్ధి శాఖ ప్రిన్సిపల్ కార్యదర్శి కె రాజు మాట్లాడారు. సంఘం ప్రధాన కార్యదర్శి బి వెంకట్ తీర్మానం ప్రవేశపెట్టారు. ఉపాధి హామీ చట్టం తేవటంలో వామపక్షాలు చేసిన కృషిని బివి రాఘవులు వివరించారు. భూసంస్కరణల చట్టంలాగా ఈ చట్టం కూడా మూలపడకుండా అమలు కోసం వ్యవసాయ కార్మిక సంఘం, వ్యవసాయ కార్మికులు ప్రధాన బాధ్యత తీసుకురావాలని, హక్కులను డిమాండ్ చేయాలని రాజు కోరారు. చట్టం అమలు కోసం కార్మికుల సంఘాలు నిఘా వేయాలని చెప్పారు.


జాతీయ గ్రామీణ ఉపాధి హామీ చట్టం రాష్ట్రంలో సక్రమంగా అమలు కావటానికి వ్యవసాయ కార్మిక సంఘం చేసే కృషికి తమవంతు సహకారం ఇద్దాం అని తీర్మానం పేర్కొంది.




# కొత్తగూడెం పుర ప్రజలకు శుభాకాంక్షలు తెలుపుతూ...



డీకొండ రాజనర్సయ్య (డిష్ రాజు)  
ఇండిపెండెంట్, 18వ వార్డు



జనుమాల నగేష్  
సిపిఎం, కౌన్సిలర్, 5వ వార్డు



గోపికృష్ణ శ్రీనివాస్  
టిడిపి, 11వ వార్డు



రావి రాంబాబు  
టిడిపి, కౌన్సిలర్, 30వ వార్డు



కనుకుంట్ల దుర్గ  
టిడిపి, 8వ వార్డు



చల్లా శకుంతల  
సిపిఎం, కౌన్సిలర్, 29వ వార్డు



కూరపాటి వసంత  
సిపిఎం, కౌన్సిలర్, 23వ వార్డు



కంభంపాటి దుర్గాప్రసాద్  
ఇండిపెండెంట్, 27వ వార్డు





# సినిమా

“సినిమా ప్రజాజీవనాన్ని ప్రతిబింబించాలి. ఉదాత్తమైన కళా విలువలు దానిలో పాదుకొల్పాలి. సాంకేతిక నిపుణులు, తారలు, నటులు అందుకు ఆలంబనగా నిలవాలి.

వెరసి సామాజిక ప్రయోజనం సిద్ధించేందుకు అందరూ ఉమ్మడిగా కృషి చేయాలి. అప్పుడు మాత్రమే సినీమాద్యమం ప్రగతిబాటలో ఓ సాధనగా మిగులుతుంది. ఈ దిశలో చూసినపుడు ఉన్నంతలో ఈ ఏడు రాష్ట్ర ప్రభుత్వం ప్రకటించిన అవార్డులు చాలా మందికి సంతృప్తిని కలిగించాయి.

తొలుత తొలితరం నటి, నిర్మాత కృష్ణవేణికి (80) రఘుపతి వెంకయ్య అవార్డును బహుకరించారు.

తన 10వ ఏటనే సతీఅనసూయ చిత్రం ద్వారా సినీరంగంలో అడుగిడిన ఈమె పలుచిత్రాల్లో గాయనిగా, నటిగా రాణించారు. మిర్జాఫరం రాజాను వివాహమాడి తమ బేనర్లో 30 చిత్రాలు నిర్మించారు.

అలనాటి చిత్రనిర్మాణ రోజులను జ్ఞప్తికి తెచ్చుకొని అవి బంగారు రోజులుగా అభివర్ణించారు. “నిర్మాత, దర్శకుడు, నటీనటులు, సాంకేతికవర్గం” అందరూ నిష్కల్మషంగా ఉండేవారు. పెద్దా, చిన్నా తారతమ్యం లేకుండా కలసి పోయేవారు. గౌరవం, మర్యాద ఇచ్చిపుచ్చుకునేవారు. కథలో సామాజిక స్పృహ అంశంపై చర్చ తీవ్రంగా సాగేది. కథ పూర్తయిన పిదప పాత్రల కనుగుణంగా నటీనటవర్గం ఎంపిక జరిగేది. దండలో దారం మాదిరి అందరి మధ్య, అన్నింటిమధ్య చక్కటి సమన్వయం ఉండేది. ఎవరికివారు తమకు ఇచ్చిన అంశాన్ని ఒకటికి పదిసార్లు మననం చేసి సాధనచేసి, పరీక్షించుకుని గానీ రంగంలోకి దిగేవారుకాదు. దాదాపు అన్ని సింగిల్ షాట్స్ లో పూర్తయ్యేవి. షూటింగ్ తర్వాత డబ్బింగ్ ప్రక్రియ అనేది లేదు. అందుకే ఈనాటికీ అవి సజీవంగా

## మంచి చిత్రాలకు నంది అవార్డులు



కృష్ణవేణి



మిగలగలుగుతున్నాయి” అని స్వానుభవత సారాన్ని వినమ్రంగా తెలిపారు.

ఇప్పటి వరిస్థితి గురించి మాట్లాడుతూ, ప్రేక్షకుల మదిలో పదికాలాలపాటు నిలిచే సన్నివేశాలు, నటనాప్రతిభను నేడు చూడలేకపోతున్నాం అని వాపోయారు.

ఇకపోతే 2004 ఏడాదికి ఉత్తమ చిత్రంగా ‘ఆనలుగురు’, ఉత్తమ నటుడిగా డాక్టర్ రాజేంద్రప్రసాద్, ద్వితీయ ఉత్తమ చిత్రంగా ఆనంద్, ఉత్తమనటిగా కమిలిని ముఖర్జీ, ఉత్తమ దర్శకునిగా శేఖర్ కమ్ముల (ఆనంద్ చిత్రం), ఉత్తమ సంగీత దర్శకునిగా విద్యాసాగర్ (స్వరాభిషేకం చిత్రం) నంది అవార్డులు అందుకున్నారు.

తృతీయ ఉత్తమచిత్రం గ్రహణం. మొదటి ఉత్తమ చిత్రదర్శకుడిగా ఆ చిత్ర దర్శకుడు మోహనగంటి ఇంద్రకృష్ణ అవార్డులు అందుకున్నారు. ప్రముఖ రచయిత చలం ‘దోషగుణం’ కథ ఆధారం ఈ చిత్రం నిర్మితమైంది.

అక్టోబరు 26న హైదరాబాద్ నక్సల్ రోడ్ లోని పీపుల్స్ ప్లాజాలో నంది అవార్డుల ప్రధానోత్సవం జరిగింది. ముఖ్యఅతిథిగా విచ్చేసిన ముఖ్యమంత్రి వై.ఎస్.రాజశేఖరరెడ్డి మాట్లాడుతూ సమాజానికి సందేశం అందించే మంచి చిత్రాలను రూపొందించాలని ఆకాంక్షించారు. సామాన్యులకు అందుబాటులో ఉండే విధంగా థియేటర్ లోని సినీమా టిక్కెట్ల ధరలను తగ్గించాలని కూడా పేర్కొన్నారు.

నటుడు, నిర్మాత బాలయ్య నేతృత్వంలో న్యాయ నిర్ణేతల కమిటీ నిష్పక్ష పాతంగా వ్యవహరించి అవార్డులను ప్రకటించిందని పలువురు హర్షాన్ని వ్యక్తం చేశారు.

విలువలకు నిలబడే ఓ నడివయసు మధ్యతరగతి పాత్రికేయుని జీవన సమరాన్ని మానవీయకోణంతో వ్యక్తం చేసే చిత్రం ‘ఆనలుగురు’ కాగా, ఆధునిక యువత అంతరాంగాన్ని, వ్యక్తిత్వాన్ని రుజుమార్గంలో ఆవిష్కరించడానికి ప్రయత్నించిన చిత్రం ‘ఆనంద్’. (ఈరెండు చిత్రాల గురించి కార్మికలోకంలో ప్రస్తావించాము).

కేవలం స్టార్ ఇమేజ్, రిచ్ నెస్, ఫైట్స్, డాన్స్, లోకేషన్స్ వంటి అవాస్తవ చిత్రాల కంటే ప్రేక్షకుల్ని చక్కగా ఆలోచింపజేసి పురోగమనం వైపు నడిపించే ఇలాంటి చిత్రాలను ఎంపిక చేయడం ద్వారా మంచి చిత్రాల నిర్మాణానికి ప్రోత్సాహం లభిస్తుంది.

ఇదే సందర్భంలో అవినీతిని చీల్చి చెండాడాలని హింసామార్గంలో అతిగా ప్రభోధానికి పూనుకున్న అపరిచితుడు చిత్రం హీరో విక్రమ్, త్రిష, రెహమాన్ మొదలగువారి ఇళ్ళపై ఇన్ కమ్ టాక్స్ అధికారులు దాడులు చేసి కోట్లాది రూపాయల విలువగల నగదును, నగలను, పత్రాలను స్వాధీనపరుచు కోవడం కొనమెరుపు.

■ శైలి





1953లో మద్రాసు రాష్ట్రం నుంచి విడివడి ప్రత్యేక ఆంధ్రరాష్ట్రం అవతరించినప్పుడు శ్రీశ్రీ మనస్సు ఆనందంతో ఉరకలేసింది. కవితా రూపంలో ఇలా ప్రవహించింది.

సంపాదకీయాల తర్వాత  
సామాన్య మానవుడి భుజస్కంధాల మీద  
అతనిది ఈ రాష్ట్రం  
అతని కోసం ఈ రాష్ట్రం  
పెత్తనం చెయ్యాలని ముందుకొచ్చే  
పెద్దలిది గ్రహించని హెచ్చరిక

శుభంగా శోభావహంగా  
ఆకాశం తాల్చుతున్న ఆంధ్ర రాష్ట్రం  
ఆంధ్రజాతి కంతటికీ విజయం  
ఆంధ్ర సంస్కృతికి అఖండ విజయం  
ముఖ్యంగా అతి ముఖ్యంగా  
ఆంధ్ర భాషకిది అపూర్వ విజయం

ఇది వినండి మరి  
విప్లవం వ్రవంచానికి మనుష్యుని మనస్సుల్లో  
ప్రారంభమవుతుంది

మనఃప్రపంచానికి బాహ్య స్వరూపం భాష  
భాషా విప్లవమే భావ విప్లవం  
అందుకే ఈ ఆనంద సమయంలో  
భాషలోనూ భావంలోనూ విప్లవం తెచ్చిన  
మహా మానవులైన  
మన గిడుగు గురజాడ వీరేశలింగం  
మహానీయులను  
నా మనఃఫలకం ముందు సాక్షాత్కరింపజేసుకొని  
నమస్కరిస్తున్నాను  
వారిచ్చిన ఆశీర్వాదాలు  
తీర్చిదిద్దిన ఒరవడులు  
చిరకాలం మన ఆంధ్రావనికి  
శ్రీరామరక్ష  
దేవతాలౌ మానవులే దీవించాలి  
దేశంలో దేవత్వం దీపించాలి

(‘ఖడ్గసృష్టి’ నుండి)

“ఆంధ్ర రాష్ట్రం ఆగమనం  
అసత్యం కాజాలని చారిత్రక వాగ్ధానం  
మన చరిత్రాత్మక నిరంతరాందోళన  
చరితార్థ మయిందీనాడు

ఈ రాష్ట్రం ఇదిగో ఇప్పుడే చెబుతున్నా  
ఏదో కొందరి సదుపాయాని కేర్పడలేదు  
ఎవరో కొందరుద్యోగులకని వేర్పడలేదు

ముక్కోటి ఆంధ్రుల అంకురిత దీక్ష  
అజేయ సంకల్పం  
ఆంధ్రావతరణకి కారణం

ఈ రోజు ఊరేగింపులు జరగతాయ్ నిజమే  
ఉత్సవాలు జరుగుతాయ్ నిజమే  
ఉత్సాహం ఉప్పొంగుతుంది నిజమే  
యథావిధిగా అన్ని లాంఛాలూ సాగుతాయ్ నిజమే  
కానీ ఆ లాంఛనాలన్నింటి తర్వాత  
వచ్చిన అతిథులు వెళ్లిపోయిన తర్వాత  
పాటలూ ప్రసంగాలూ జయజయ ధ్వనాలూ చల్లబడ్డ తర్వాత  
సంబంధ తర్వాత



# గ్రామసేవకుల జి.ఓ.

GOVERNMENT OF ANDHRA PRADESH

## ABSTRACT

VILLAGE ESTABLISHMENT – Payment of remuneration to the Village Servants/ Neeradies working in Kurnool District throughout the year- orders- issued.

### REVENUE (VO) DEPARTMENT

G.O.Rt.No.2019

Date:20-10-2005

Read the following:-

1. From the A.P. Village Servants Association, Reprn., dt.21-1-2004.
2. From the CCLA, Ref.No.A3/103/2004, dt.26-4-2005.

### ORDER:

In the ref.1<sup>st</sup> read above, the A.P. Village Servants Association has represented that the Village Servants/ Neeradies working in Kurnool district are getting remuneration/ honorarium for 6 months only, whereas in other districts the Village Servants/ Neeradies are paid honorarium for the entire year. As such, the Association has requested to remove such discrimination.

In the ref.2<sup>nd</sup> read above, the Special Chief Secretary & Chief Commissioner of Land Administration, Hyderabad while forwarding the representation of the A.P. Village Servants Association has requested to issue orders for payment of remuneration to the Village Servants/Neeradies in Kurnool district for the entire year on par with other districts.

కర్నూలు జిల్లాలోని గ్రామసేవకులు/నీరడీలకు సంవత్సరంలో 12నెలలూ వేతనాలు చెల్లించుట గురించి- రాష్ట్ర ప్రభుత్వ సెక్రటరీ డి.సి.రోశయ్య పైన తెల్పిన జి.ఓ.ఆర్.టి. నెం.2019ని తేది:20-10-2005న విడుదల చేశారు.

సారాంశం : 21-01-2004న ఆంధ్రప్రదేశ్ గ్రామసేవకుల సంఘం ప్రభుత్వానికి అర్జీ సమర్పించింది. కర్నూలు జిల్లాలోని గ్రామసేవకులు/నీరడీలకు ఇప్పటివరకూ సంవత్సరంలో 6నెలలే వేతనాలు చెల్లిస్తున్నారు. ఇకపై ఇతర జిల్లాలవారితోపాటు కర్నూలు

Government after careful consideration, hereby order that the remuneration/honorarium being paid to the Village Servants/Neeradies working in Kurnool district be extended throughout the year on par with other Village Servants/ Neeradies working in other districts.

This order issues with the concurrence of Finance Department vide their No.8864/335/PFS:R&E/05, dt.3-9-2005.

(BY ORDER AND IN THE NAME OF THE GOVERNOR OF ANDHRA PRADESH)

**D.C.ROSAIAH**

SECRETARY TO GOVERNMENT

To

The Special Chief Secretary & Chief Commissioner of Land Administration, Hyderabad.

The Collector, Kurnool District.

The Accountant General, A.P., Hyderabad.

The Pay & Accounts Officer, A.P., Hyderabad.

The Director of Treasures & Accounts, A.P., Hyderabad.

The other District Collectors.

All the District Treasury Officers.

The PS to Principal Secretary (Finance).

The Director, Information & Public Relations, Hyderabad.

The PS to Minister for Revenue.

The PS to Secretary (Rev).


SF/SCs. ..

//FORWARDED::BY ORDER//

**SECTION OFFICER**

జిల్లాలోని గ్రామసేవకులు/నీరడీలకు సంవత్సరంలో 12నెలలకు వేతనం/ ఆనందోరియం చెల్లించాలని పై జి.ఓ. ద్వారా ప్రభుత్వం నిర్ణయించింది.

దీర్ఘకాలంగా వున్న ఈ సమస్యను పరిష్కరిస్తూ జి.ఓ. విడుదల చేసినందుకు ఆంధ్రప్రదేశ్ గ్రామసేవకుల సంఘం రాష్ట్ర గౌరవాధ్యక్షులు నర్రా రాఘవరెడ్డి, గౌరవకార్యదర్శి నోముల నర్సింహాయ్య ఎంఎల్ఎ, అధ్యక్ష, ప్రధాన కార్యదర్శి డి.రాజలింగం, ఎన్.లక్ష్మీనారాయణ, కార్యదర్శులు ఎం.బాపూజీ, సత్యనారాయణ ధన్యవాదాలు తెలియజేశారు.



సార్వత్రిక సమ్మె సందర్భంగా వర్తన్మపేట ఎమ్మార్వో కార్యాలయంలో వినతిపత్రం సమర్పిస్తున్న సిబ్బటియు, ఎఐటియుసి కార్మిక సంఘాల నాయకులు, కార్మికులు.




సార్వత్రిక సమ్మెలో భాగంగా నల్లగొండ జిల్లా భువనగిరి పట్టణ సమీపంలోని సూర్యవంశి స్పిన్నింగ్ మిల్ కార్మికుల ఆధ్వర్యంలో ర్యాలీ ప్రదర్శన.



# పురపాలక సంఘం నిర్మల్



శ్రీ వైఎస్.రాజశేఖరరెడ్డి  
రాష్ట్ర ముఖ్యమంత్రి



శ్రీ కానూరు రంగారావు  
మున్సిపల్ శాఖామాత్యులు



శ్రీ అర్జున ఇంద్రరణిరెడ్డి  
నిర్మల్ ఎం.ఎల్.ఎ.



శ్రీమేతి అప్పల అనురాధ  
మున్సిపల్ ఛైర్మన్, నిర్మల్



శ్రీ అప్పల మహేష్  
డిసిసి సంయుక్త కార్యదర్శి



శ్రీ వాజిద్ అప్పాద్ బాన్  
మున్సిపల్ వైస్-ఛైర్మన్, నిర్మల్

నిర్మల్ పట్టణ ప్రజలకు గౌరవ ప్రజాప్రతినిధులకు, అధికారులకు, అనధికారులకు, బంధుమిత్రులకు, శ్రేయోభిలాషులకు దీపావళి, రంజాన్ శుభాకాంక్షలు. పట్టణ ప్రజలు ఆయురారోగ్యాలతో, సుఖ సంతోషాలతో విలసిల్లాలని మా ఆకాంక్ష.

- ★ పన్నులు సకాలంలో చెల్లించండి - పట్టణాభివృద్ధికి తోడ్పడండి.
- ★ ఇంటింటికి చెట్టు - ప్రగతికి మెట్టు
- ★ నీటిని పాదుపుగా వాడండి
- ★ ప్రపంచ బ్యాంక్ నిధులు మరియు ఇతర పథకాల ద్వారా వచ్చే నిధులతో పట్టణాభివృద్ధికి కృషి.
- ★ ప్రజలకు, సేవలు అందించుటకు రు.3 కోట్లతో ఏరియా హాస్పిటల్ మంజూరు చేయడం జరిగింది.
- ★ కొత్త పాలక వర్గ పాలన అన్ని వార్డుల్లో విశేష అభివృద్ధికి నాంది.



శ్రీ బి.శ్రీనివాస్  
మున్సిపల్ కమిషనర్, నిర్మల్



డి.జ్యోతి  
1వ వార్డు



భూదాద్రాజు  
2వ వార్డు



నీడిపి లక్ష్మి  
3వ వార్డు



వీతిరి సురేఖ  
4వ వార్డు



తాట లతీ  
5వ వార్డు



జడ్డింగ్ రాజేశ్వర్  
6వ వార్డు



పింగి లక్ష్మి  
7వ వార్డు



లక్ష్మికుల నేరహరి  
8వ వార్డు



మేకారం ప్రదీప్  
9వ వార్డు



వీసెంతి  
11వ వార్డు



అప్పల మహేష్  
12వ వార్డు



మహ్మద్ అబ్దుల్ మహ్మద్  
13వ వార్డు



శ్రీరాంరాజు  
14వ వార్డు



అనుగల ప్రదీప్ కుమార్  
15వ వార్డు



పాతిమా భూసెం  
16వ వార్డు



మహ్మద్ అబ్దుల్ అలీం  
17వ వార్డు



లక్ష్మినాథాను బిగం  
18వ వార్డు



కాటగిల నాగలక్ష్మి  
19వ వార్డు



పూదల రాజేశ్వర్  
20వ వార్డు



నీలూరి పోతెమ్మ  
21వ వార్డు



భాగ్యలక్ష్మి  
22వ వార్డు



అయ్యగిరి నీడిపి పోతెమ్మ  
23వ వార్డు



అయ్యగిరి రాజేందర్  
24వ వార్డు



విమల  
25వ వార్డు



గుర్జ సుమతి  
26వ వార్డు



కె.రమేష్  
27వ వార్డు



జి.సర్వయ్య  
28వ వార్డు



కారక రఘువీర్  
29వ వార్డు



పొడెల్లి గణేష్  
31వ వార్డు



భమ్మం సీతల  
32వ వార్డు



పొహాద్ కెమర్  
33వ వార్డు



చిందుపట్ల రవి  
34వ వార్డు



భూదా మోజదాద్రిన్ అజంజన్ యాహియా  
35వ వార్డు



36వ వార్డు

చేపట్టే అభివృద్ధి పనులు: ★ నాన్ షాన్ గ్రాంట్స్ రూ.50.00 లక్షలతో కార్యాలయ భవనం చేపట్టుటకు అమోదించినది. ★ ఐడిఎస్ ఎంటి పథకం ద్వారా రూ.75.00 లక్షలచే ఫాపింగ్ కాంప్లెక్స్ మరియు ఇతర పనులు చేపట్టబడుచున్నవి. ★ అపార్క్సు పథకం కింద రూ.3.00 కోట్లతో పట్టణంలోని వివిధ ప్రాంతం నందు సిసి రోడ్లు, డ్రైనేజి నిర్మాణం పనులు చేపట్టబడుచున్నవి. ★ నీటి సరఫరా పథకం కింద రూ.30.00 కోట్లతో పట్టణానికి నీటి సరఫరా పథకం మంజూరైనది.

అభివృద్ధియే మా ధ్యేయం - ప్రజాశ్రేయస్సే మా లక్ష్యం



KLVOJA 382

# నెల్లూరు నగరపాలక సంస్థ



**శ్రీ ఆదాల ప్రభాకర్ రెడ్డి**  
శాసనసభ్యులు, సర్వేపల్లి



**శ్రీ ఆనం వివేకానంద రెడ్డి**  
శాసనసభ్యులు, నెల్లూరు



**శ్రీ ఆనం రామనారాయణ రెడ్డి**  
శాసనసభ్యులు, రావూరు

## నగరాభివృద్ధి మోద్యమం

### అభివృద్ధికార్యక్రమాలు :

- ★ నెల్లూరు నగర ప్రజల దాహార్తిని తీర్చుటకై ఇందిరా జల నిధి (సమ్మర్ స్టోరేజి ట్యాంకు) 102 కోట్ల రూపాయల ఖర్చుతో నిర్మాణము పూర్తిచేయుట
- ★ రాజీవ్ గృహకల్పన పథకములో 4వేల గృహనిర్మాణము 4 కోట్ల రూపాయల ఖర్చుతో నిర్మించుట
- ★ 2 కోట్ల రూపాయల ఖర్చుతో నగర పాలక సంస్థ నూతన భవనాన్ని నిర్మించుట
- ★ రూ 1కోటి 18 లక్షల ఖర్చుతో జిల్లా వైద్య ఆరోగ్య భవనాన్ని నిర్మించుట
- ★ బాబూ జగ్జీవన్ రామ్ కమ్యూనిటీ హాలు నిర్మించుట
- ★ స్వతంత్ర పార్కును అభివృద్ధిచేయుట
- ★ 1.3 కోట్ల రూపాయల ఖర్చుతో బి.టి. రోడ్డునుండి మహాత్మాగాంధీ నగర్ నుండి మహిళా ప్రాంగణం మీదుగా వి.యం.ఆర్. నగర్ వరకు లింకు రోడ్డును నిర్మించుట

### బీసావళి శుభాకాంక్షలతో...



**శ్రీ మాదాల వెంకటేశ్వర్లు**  
ఉపమేయరు



**శ్రీమతి పులిమి శైలజ**  
మేయరు



**శ్రీ ఛాలైస్ ఉమాపతి**  
కమీషనర్

## నెల్లూరు నగరపాలక సంస్థ





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KVOLA 382
పుస్తకం పేరు	508 అక్షరాలు
తారీఖు	25-8-2023
ముందు అట్ట	YES
వెనుక అట్ట	YES
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	AMRUTHA
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	Good